


स मि धा



मोती बी० ए०



समिधा

(उ.प्र. सरकार द्वारा पुरस्कृत)



प्रकाशक

सम्पदा न्यूज

© मोती लाल वेलफेयर सेवा ट्रस्ट, बरहज
देवरिया, उ.प्र.

द्वितीय संस्करण-2020



Website-

www.sampadanews24.blogspot.com

www.pinterest.com/sampadanews

www.facebook.com/Moti BA Filmi Songs and Books

Email-

anjanikumarupadhyaya@gmail.com

editorsampadanews@gmail.com



समर्पण



यज्ञ के होता
महेन्द्र को
'समिधा' समर्पित



आभार

श्री मोती बी.ए ने अपनी पुस्तक 'समिधा' का प्रथम प्रकाशन भोजपुरी संसद जगत गंज वाराणसी द्वारा कराया था। उस समय वह प्रेस सुविख्यात साहित्यकार शम्भू नाथ सिंह के भाई स्वामी नाथ सिंह चलवा रहे थे। बड़ी ही मोहक छवि थी पुस्तक की। पुस्तक ने अप्रतिम उपलब्धियां और सम्मान जन मानस में प्राप्त किया। उसके बाद इसका दूसरा संस्करण प्रकाशित नहीं हुआ। श्री मोती बी.ए ने एक बार इसका एक लघु संस्करण अजय प्रिंटिंग प्रेस, बरहज द्वारा प्रकाशित करवाया लेकिन संक्षिप्त मात्रा में। इसमें सहयोग रहा श्री वीरेन्द्र तिवारी, और उनके पुत्र डा. शैलेन्द्र त्रिपाठी, अरविन्द त्रिपाठी, अजय त्रिपाठी का। पुस्तकों के प्रकाशन में साहित्यकार डॉ. रामदेव शुक्ल द्वारा श्री मोती बी.ए ग्रन्थावली के 2 वें खण्ड में 'समिधा' का पुनः प्रकाशन किया था जिसमें श्री मोती बी.ए के बारे में लिखे कुछ कविताओं को जोड़ देने से मूल 'समिधा' से अलग हो गया। मूल 'समिधा' के कवर चित्र को उसमें सम्मिलित नहीं किया। शायद उस चित्र में श्री मोती बी.ए की भावना छपी हुयी थी।

मुझे मूल रूप से पुस्तक 'समिधा' मस्तिष्क को झकझोरती रहती थी। मैंने यह तय किया कि श्री मोती बी.ए की सभी पुस्तकें मूल रूप में नेट पर उपलब्ध करा दी जाय। इसके लिए ईश्वर ने कुछ लोगों के द्वारा प्रेरणाश्रोत और सहायक बनकर मदद के लिए उतार दिया। आज ये पुस्तक 'श्री मोती लाल वेल्फेयर सेवा ट्रस्ट' द्वारा सम्पदा न्यूज चैनल के वेबसाइट www.sampadanews24.blogspot.com के Hindi Books Of Moti BA नामक आप्सन पर उपलब्ध कराया जा रहा है।

'समिधा' को मैंने मूल रूप में प्रस्तुत कराने का प्रयास किया है जिसमें उसके कवर पृष्ठ को मूल रूप में (परिवर्तित रूप में कम्प्यूटराइज्ड कृत) प्रस्तुत है।

श्री मोती बी.ए ने बाद में सैकड़ों कविताएं लिखीं। वो अन्तिम समय तक लिखते रहे। लेखन से उनका साथ कभी नहीं छूटा। अन्तिम समय में उन्होंने अपने





लेखन में सहायता भी लेने लगे। उनके प्रत्येक रचना को लिखने का काम पैजनी उपाध्याय 'लूना' और माण्डवी उपाध्याय 'पूना' ने पूरा किया अब आज लूना जिसका नाम पैजनी पाण्डेय पत्नी रजनीश पाण्डेय एक वीरांगना के रूप में बालक के जान बचाने में शहीद हो गयी। 'पूना' माण्डवी द्विवेदी पत्नी सत्येन्द्र द्विवेदी आज अपने सतकर्मों और श्री मोती बी.ए के आशीर्वाद से सभी सुखी है। इस कार्य के सम्पादक में स्व. लूना की विशेष योगदान रहा है जो आज दैवीय शक्ति के रूप में साथ है। पूना का भी इस कार्य में सहयोग और प्रेरणा रहता है।

इसके अतिरिक्त वेबसाइट के स्थायित्व के लिए हम उमाशंकर सिंह विसेन उर्फ उमेश सिंह, जिलाध्यक्ष, चेयरमैन संघ देवरिया, अध्यक्ष नगर पालिका परिषद गौरा बरहज, का आभारी हूँ। इसके अतिरिक्त स्व. हंसनाथ सिंह, जीतेन्द्र भारत, का सहयोग रहा है।

ट्रस्ट के निर्माण में राकेश श्रीवास्तव सम्पादक सम्पदा, सूर्यनाथ सिंह, शिमान्ती देवी पत्नी सूर्यनाथ सिंह, बी.के सर, मीनी उपाध्याय, वर्तिका उपाध्याय का योगदान सर्वोपरि है।

इन सभी साधनों के अनुकूल होने पर हम आभारी है उन लोगों के जिनके सहयोग से यह पुस्तकें आज उपलब्ध होने के लिए तैयार हैं। इसमें सम्पदा परिवार देवेन्द्र द्विवेदी, राकेश श्रीवास्तव, मोनिका त्यागी राणा, अरविन्द त्रिपाठी, डॉ उमेश पाण्डेय के साथ विशेष सहायक मु. एहसान के तीन पुत्र रत्न फैजान, जिशान, अयान, का सहयोग सर्वोपरि है जिन्होंने अपने अथक प्रयास से इस कार्यों को सफल अंजाम देने में पूर्ण सहायता की है।

अन्त में हम अपने प्रेरणाश्रोत और अपने स्नेह से ऊर्जा प्राप्त कर और आशीर्वाद से अपने लेखन से मार्गदर्शन करने वाले डॉ. अजय मिश्र, प्राचार्य, बाबा राघवदास भगवानदास स्नातकोत्तर महाविद्यालय, आश्रम बरहज का आभारी हूँ





जिनके सहयोग से आत्मबल बना रहा। साथ ही हमारे बड़े भाई भालचंद्र उपाध्याय, जवाहरलाल उपाध्याय, शान्ति उपाध्याय, प्रमिला उपाध्याय, गुंजन उपाध्याय इत्यादि घर के सदस्य एवं श्री मोती बी.ए के शुभचिन्तकों का विशेष आभारी हूँ जिन्होंने इस नेक कार्य में जहां तक हो सके मेरी सहायता की है।

अंजनी कुमार उपाध्याय

पुत्र-श्री मोती बीए

सम्पादक-सम्पदा न्यूज चैनल

प्रबंधक-श्री मोती लाल वेल्लेयर सेवा ट्रस्ट

उपाध्यक्ष-मोती बीए वेल्लेयर सोसाइटी, लक्ष्मी निवास

श्री मोती बीए मार्ग, नन्दना वार्ड पश्चिमी

बरहज, जिला-देवरिया, उ.प्र.

email-anjanikumarupadhyaya@gmail.com

editorsampadanews@gmail.com

website-www.sampadanews24.blogspot.com/books of moti ba

01-08-2020





मोती बी ए

जन्मतिथि : 01 अगस्त 1919

पुण्यतिथि : 18 जनवरी 2009

जन्मस्थान : ग्राम-बरेजी, डाकघर-तेलिया कला, जिला-देवरिया (उ.प्र.)

निवास स्थान : लक्ष्मी निवास, नन्दना पश्चिम, बरहज, देवरिया (उ.प्र.)

परिवार : पिता- श्री राधाकृष्ण उपाध्याय, माता-श्रीमती कौशल्या देवी, सहोदर भ्राता- श्री जगदीश नारायण मालवीय, डॉ परमानन्द उपाध्याय, बहनें-सुश्री शान्ती देवी, कान्ती देवी, पत्नी- श्रीमती लक्ष्मी देवी उपाध्याय, पुत्र-जवाहर लाल उपाध्याय, भालचन्द्र उपाध्याय, अंजनी कुमार उपाध्याय, पुत्रियाँ- उर्मिला देवी, शारदा देवी।

शिक्षा एवं शैक्षणिक उपाधियाँ : बरहज से हाई स्कूल, गोरखपुर से इण्टर मीडिएट तथा वाराणसी, काशी हिन्दू विश्वविद्यालय से एम. ए. (इतिहास), बी.टी. साहित्य एल।

सर्जनात्मक लेखन : 1936 से 2000 तक हिन्दी, भोजपुरी, उर्दू तथा अंग्रेजी में गीत, गजल, कविता, निबन्ध, अनुवाद, आत्मकथ इत्यादि प्रकाशित / अप्रकाशित कुल मिलाकर पचास से अधिक रचनाएँ।

पत्राकारिता : 1939 से 1943 तक अग्रगामी, आज, संसार, आर्यावर्त समाचार पत्रों के सम्पादकीय विभाग में मूर्धन्य पत्राकार बाबूराव विष्णु पराङ्कर तथा सुप्रसिद्ध क्रान्तिकारी शचीन्द्रनाथ सान्याल के साथ सम्पादकीय विभाग में सहायक के रूप में कार्य।

स्वतंत्रता संग्राम सेनानी : 1943 में वाराणसी में चेतगंज थाना तथा सेण्ट्रल जेल में भारत रक्षा कानून के अन्तर्गत नजरबन्द।

सिनेमा गीतकार एवं कलाकार : 1944 से लेकर 1951 तक पंचोली आर्ट्स पिक्चर्स, लाहौर, फिल्मिस्तान लिमिटेड, बम्बई, प्रकाश पिक्चर्स, बम्बई के गीतकार के रूप में 'नदिया के पार' (पुरानी, दिलीप कुमार, कामिनी कौशल), 'कैसे कहूँ', 'साजन', 'सिन्दूर', 'रिमझिम', 'सुभद्रा', 'चन्द्रलेखा', 'ममता', 'एक कदम', 'भक्त ध्रुव', 'हिप हिप हुर्रे उर्फ चौबे जी', 'इन्तजार के बाद', 'काफिला', 'किसी की याद', 'राजपूत', 'रामबाण', 'वीर घटोत्कच उर्फ सुरेखा हरन', 'रामी धोवन', 'निर्मल', 'अमर आशा', 'इन्द्रासन', इत्यादि अनेक फिल्मों में गीत लेखन।

फिल्म 'साजन' का प्रसिद्ध गीत 'हमको तुम्हारा ही आसरा, तुम हमारे हो न हो' तथा 'नदिया के पार' के सभी गीतों का भोजपुरी में सर्वप्रथम लेखन- 'कठवा के नइया बनइहे मलहवा', 'मोरे राजा हो, ले चल नदिया के पार' इत्यादि गीतों के द्वारा फिल्मों में भोजपुरी भाषा के प्रवर्तक। पुनः 1984-85 में भोजपुरी फिल्म 'गजब भइलें रामा' 'चम्पा चमेली', 'ठकुराइन' इत्यादि में गीत लेखन एवं अभिनय। कुल मिलाकर पचास से अधिक फिल्मों में गीत लेखन।





आकाशवाणी तथा दूरदर्शन : बम्बई, इलाहाबाद, लखनऊ, गोरखपुर से काव्य पाठ तथा अनेक स्वरचित लोक संगीतिकाओं का प्रसारण। अनेक कवि गोष्ठियों, कवि सम्मेलनों आयोजनों के माध्यम से काव्य पाठ एवं साहित्यिक रचनाओं का प्रचार प्रसार।

अध्यापन : 1952 से 1980 तक श्रीकृष्ण इण्टर कालेज, बरहज में इतिहास, अंग्रेजी एवं तर्क शास्त्र के प्रवक्ता के रूप में प्रतिष्ठित। वर्ष 1978 में उत्तर प्रदेश शासन(शिक्षा विभाग) द्वारा 'आदर्श अध्यापक' पुरस्कार से सम्मानित। अध्यापन काल में विद्यार्थियों के लाभार्थ हाई स्कूल/ जूनियर हाई स्कूल पोइट्री तथा अन्य अंग्रेजी कविताओं का हिन्दी में पद्यानुवाद।

साहित्यिक रचनाएँ : हिन्दी कविता में तेइस प्रकाशित तथा सात अप्रकाशित कविता पुस्तकें, हिन्दी गद्य में 'इतिहास का दर्द', निबन्ध एवं आत्मकथ्य का लेखन, भोजपुरी में पाँच प्रकाशित एवं दो अप्रकाशित पुस्तकें। उर्दू में पाँच प्रकाशित तथा एक अप्रकाशित पुस्तक, अंग्रेजी में दो प्रकाशित तथा एक अप्रकाशित कविता पुस्तक तथा अंग्रेजी में शेक्सपीयर के सानेट्स तथा पाँच अन्य लम्बी अंग्रेजी कविताओं तथा कई अन्य छोटी अंग्रेजी कविताओं का हिन्दी एवं भोजपुरी में पद्यानुवाद। अब्राहम लिंकन (अंग्रेजी नाटक) का भोजपुरी में अनुवाद, कालिदास कृत 'मेघदूत' (संस्कृत) का भोजपुरी में पद्यानुवाद। इस प्रकार पचास से अधिक पुस्तकों का लेखन और अनुवाद। मोती बी ए ग्रन्थावली में सम्मिलित पुस्तकों के अतिरिक्त कुछ अन्य अप्रकाशित निबन्ध एवं कविताएँ अभी छपने के लिए शेष। भोजपुरी में सॉनेट एवं हाइकू विधा में लिखने वाले सर्वप्रथम रचनाकार।

सम्मान एवं पुरस्कार : दो दर्जन से अधिक सम्मान एवं पुरस्कार प्राप्त, जिसमें से कुछ प्रमुख हैं- उत्तर प्रदेश शासन द्वारा 'समिधा' पुस्तक के लिए राज्य साहित्यिक पुरस्कार (1973-74), उत्तर प्रदेश राज्य सरकार द्वारा 'आदर्श अध्यापक' पुरस्कार (1978), उत्तर प्रदेश हिन्दी संस्थान लखनऊ द्वारा राहुल सांस्कृत्यायन पुरस्कार (1984), हिन्दी साहित्य सम्मेलन प्रयाग द्वारा 'भोजपुरी रत्न' उपाधि (1992), 'श्रुतिकीर्ति' सम्मान (1997), विश्व भोजपुरी सम्मेलन, भोपाल द्वारा 'सेतु' सम्मान (1998), साहित्य अकादमी नई दिल्ली द्वारा भोजपुरी के लिए प्रथम 'भाषा सम्मान' (2001-02), 'किसलय' सम्मान (2005), 'सरयूरत्न' सम्मान (2005)।

अकादमिक/साहित्यिक स्वीकृति, अभिमत एवं मान्यताएँ : देश-विदेश की अनेक लब्ध प्रतिष्ठ पत्रिकाओं में परिचय एवं रचनाएँ प्रकाशित। विभिन्न प्रयोजनों हेतु सम्पादित अनेक पुस्तकों में रचनाएँ सम्मिलित एवं प्रकाशित। कई विश्वविद्यालयों के भोजपुरी लोक साहित्य विषयक पाठ्यक्रम में रचनाएँ सम्मिलित। विश्वविद्यालयों में मोती बी ए के साहित्य पर पी. एचडी. उपाधि हेतु कई शोध प्रबन्ध स्वीकृत।





यदि तुम न तिमिर में आओ

यदि तुम न तिमिर में आओ ।
करुणामय रूप तुम्हारा
करुणा का पावन घर है
करुणामय स्पर्श तुम्हारा
प्राणों का पावन वर है
करुणामय कौन कहेगा
यदि तुम न तिमिर में आओ ।
यदि तुम न तिमिर में आओ ।

तम के पट से आच्छादित
काँटों पर जीवन सोया
पीड़ा में तेरी सुधि से
व्याकुल होकर मन रोया
इतना दुख कौन सहेगा
यदि तुम न तिमिर में आओ ।
यदि तुम न तिमिर में आओ ।

तम के परदे में आओ
काँटों से मुक्ति दिलाओ
अपनी नगरी की प्यारे
अब हमको राह दिखाओ
बन्धन में कौन रहेगा
यदि तुम न तिमिर में आओ ।
यदि तुम न तिमिर में आओ ।





यदि तुम न सम्हालो मुझको

यदि तुम न सम्हालो मुझको।
मेरा भूखा प्यासा मन
मेरा क्षत विक्षत जीवन
ले मधुर मिलन की आशा
है चलता रहता प्रति-क्षण
ठोकर में अन्त निहित है
यदि तुम न बचालो मुझको।
यदि तुम न सम्हालो मुझको।

मेरी दुर्बलताओं का
मेरी कोमलताओं का
सुन्दरतम नाम जगत है
मेरी ही ममताओं का
जग क्या मुझको छू पाए
यदि तुम न उठा लो मुझको।
यदि तुम न सम्हालो मुझको।

संकेत तुम्हारा पढ़कर
पग धरता हूँ मैं बढ़कर
आता हूँ पास तुम्हारे
साँसों के रथ पर चढ़कर
पथ में ही रह जाऊँगा
यदि तुम न बुलाओ मुझको।
यदि तुम न सम्हालो मुझको।





यदि तुम न बसो इस मन में

यदि तुम न बसो इस मन में।
है व्यर्थ मधुरतम जीवन
है व्यर्थ मदिरतम यौवन
तेरी सुषमा से खाली
है व्यर्थ जगत वैभव धन
कलियाँ न खिलें डाली पर
यदि तुम न हँसो उपवन में।
यदि तुम न बसो इस मन में।

पलकों में छिपकर आते
आँसू कण में मुस्काते
जीवन की गहन निशा में
सपनों के दीप जलाते
कण कण खो जाएँ तम में
विलसो न अगर जीवन में।
यदि तुम न बसो इस मन में।

जीवन का साज न बोले
स्वर भी माधुरी न धोले
गतिहीन सृष्टि हो जाए
तिनका न तनिक भी डोले
सब तारतार हों ढीले
यदि तुम न कसो बन्धन में।
यदि तुम न बसो इस मन में।





यदि तुम न चलो साँसों में

यदि तुम न चलो साँसों में।
साँसों का आना जाना
साँसों का गीत सुनाना
रुक जाए और लुट जाए
साँसों का अमिट खजाना
मैं सोया ही रह जाऊँ
यदि तुम न चलो साँसों में।
यदि तुम न चलो साँसों में।

साँसों यदि आएँ जाएँ
आकर यदि गीत सुनाएँ
मैं होकर मौन सुनूँगा
साँसों की करुण कथाएँ
पर मैं किसको ढूँँगा
यदि तुम न चलो साँसों में।
यदि तुम न चलो साँसों में।

साँसों की दुनिया डोले
साँसों का पंछी बोले
ओ साँसों वाले आकर
मेरी साँसों में सो ले
मैं सुख से मर न सकूँगा
यदि तुम न चलो साँसों में।
यदि तुम न चलो साँसों में।





यदि तुम न चलाओ मुझको

यदि तुम न चलाओ मुझको।
चलना मेरा रुक जाए
मंजिल मेरी छुप जाए
गतिहीन पगों पर मेरे
जग का जीवन झुक जाए
गल गल कर रूप न खोंउँ
यदि तुम न गलाओ मुझको।
यदि तुम न चलाओ मुझको।

चलता हूँ इस आशा में
गलता हूँ इस आशा में
आओगे दीप बुझाने
जलता हूँ इस आशा में
जल जल कर क्षार न होऊँ
यदि तुम न जलाओ मुझको।
यदि तुम न चलाओ मुझको।

इसलिए कि तुम तक आऊँ
इसलिए कि तुमको पाऊँ
चलता ही रहता हूँ मैं
इसलिए कि मैं खो जाऊँ
पथ की ठोकर क्यों खाऊँ
यदि तुम न बुलाओ मुझको।
यदि तुम न चलाओ मुझको।





यदि तुम न पुकारो मुझको

यदि तुम न पुकारो मुझको ।
मैं यहाँ, मैं यहाँ, आओ
बस पहुँच गए, अब गाओ
अपने पथ की कुछ बातें
तुम गाकर मुझे सुनाओ
सन्देश न सुन पाऊँगा
यदि तुम न पुकारो मुझको ।
यदि तुम न पुकारो मुझको ।

स्वर सुनकर आगे बढ़ता
ऊँची चोटी पर चढ़ता
स्वर और कहीं से आता
डिग जाती मेरी दृढ़ता
मैं पार नहीं पाऊँगा
यदि तुम न उबारो मुझको ।
यदि तुम न पुकारो मुझको ।

जगती से नाता टूटा
औ' साथ सभी का छूटा
सामने पड़ी है खाई
मिल जुलकर सबने लूटा
मैं उतर नहीं पाऊँगा
यदि तुम न उतारो मुझको ।
यदि तुम न पुकारो मुझको ।





यदि तुम न तृषा हो मेरी

यदि तुम न तृषा हो मेरी।
तो मुझमें प्यास न जगती
जगकर न कभी भी बुझती
मधुतृप्ति नदी के तट पर
अतृप्ति चिता न सुलगती
ज्वाला प्यासी रह जाती
यदि तुम न तृषा हो मेरी।
यदि तुम न तृषा हो मेरी।

जगती से जीवन लेकर
जगती को जीवन देकर
शोणित से तन खाली कर
उसको आँसू कण से भर
चुपचाप न सो पाता मैं
यदि तुम न चिता हो मेरी।
यदि तुम न तृषा हो मेरी।

चलना है तो चलता हूँ
गलना है तो गलता हूँ
आखिर तो बुझना ही है
जलना है तो जलता हूँ
जलकर मैं क्यों बुझ जाता
यदि तुम न निशा हो मेरी।
यदि तुम न तृषा हो मेरी।





यदि तुम न बहो आँसू में

यदि तुम न बहो आँसू में।
किसको रोना भायेगा
किसको रोना आयेगा
किसका उर इतना कोमल
जो रोना अपनायेगा
मैं रह न सकूँगा जग में
यदि तुम न रहो आँसू में।
यदि तुम न बहो आँसू में।

आँसू की करुण कहानी
मेरी भोली नादानी
ज्वाला कण बन धधके
दो बूँद नयन का पानी
मैं सह न सकूँगा पीड़ा
यदि तुम न सहो आँसू में।
यदि तुम न बहो आँसू में।

तुम हो तो सुख ही सुख है
मुझको इतना ही दुख है-
क्यों तुमसे भी यह पागल
निष्ठुर संसार विमुख है
मैं क्या कह पाता जग से
यदि तुम न कहो आँसू में।
यदि तुम न बहो आँसू में।





यदि तुम न बजाओ वीणा

यदि तुम न बजाओ वीणा।
नभ में न घटा मँडराए
अम्बर न धरा छू पाए
नाचे न कलापी बन बन
रह जाए पर फैलाए
स्वरहीन हुआ होता जग
यदि तुम न बजाओ वीणा।
यदि तुम न बजाओ वीणा।

लहरें न थिरकतीं जल में
बूँदें न विहँसती थल में
कण कण न पुलक भर पाते
रसधार न हों तृण-दल में
रसहीन हुआ होता जग
यदि तुम न बजाओ वीणा।
यदि तुम न बजाओ वीणा।

आँखों में प्यास न होती
उर में कुछ आस न होती
तेरी सतरंगी किरनें
जीवन के पास न होती
गतिहीन हुआ होता जग
यदि तुम न बजाओ वीणा।
यदि तुम न बजाओ वीणा।





यदि तुम न रँगो तन मन को

यदि तुम न रँगो तन मन को।
बेकार जगत में जीना
बेकार सुधा का पीना
यदि जग के तृषित अधर ने
मधुपात्र न मेरा छीना
उड़ जाता रंग निमिष में
यदि तुम न रँगो जीवन को।
यदि तुम न रँगो तन मन को।

यदि तुमने रंगा न होता
यह यौवन भरा न होता
तो यह मदमाता यौवन
दीवाना हुआ न होता
कोई न मुझे अपनाता
यदि तुम न रँगो यौवन को।
यदि तुम न रँगो तन मन को।

रंगीन जगत का जीवन
रंगीन जगत का यौवन
कण कण में रंग तुम्हारा
रंगीन जगत का मधुबन
कोई न कली न मन भाती
यदि तुम न रँगो मधुबन को।
यदि तुम न रँगो तन मन को।





यदि तुम न बहो आँसू में

यदि तुम न बहो आँसू में।
किसको रोना भायेगा
किसको रोना आयेगा
किसका उर इतना कोमल
जो रोना अपनायेगा
मैं रह न सकूँगा जग में
यदि तुम न रहो आँसू में।
यदि तुम न बहो आँसू में।

आँसू की करुण कहानी
मेरी भोली नादानी
ज्वाला कण बन धधके
दो बूँद नयन का पानी
मैं सह न सकूँगा पीड़ा
यदि तुम न सहो आँसू में।
यदि तुम न बहो आँसू में।

तुम हो तो सुख ही सुख है
मुझको इतना ही दुख है-
क्यों तुमसे भी यह पागल
निष्ठुर संसार विमुख है
मैं क्या कह पाता जग से
यदि तुम न कहो आँसू में।
यदि तुम न बहो आँसू में।





यदि तुम न रचो यह कविता

यदि तुम न रचो यह कविता।
शब्दों को जीवन देकर
भावों में यौवन भर कर
छन्दों को अपनी गति दे
आँसू कण से सिंचन कर
कोई भी क्या लिख पाता
यदि तुम न रचो यह कविता।
यदि तुम न रचो यह कविता।

जगती की आशाओं को
जगती की ममताओं को
संस्कृति की पीड़ाओं को
मानव की क्षमताओं को
सम्बल न मिला कुछ होता
यदि तुम न रचो यह कविता।
यदि तुम न रचो यह कविता।

जीवन के बलिदानों में
प्राणों की मुस्कानों में
कविता की मधु तड़पन में
कवि के इन अरमानों में
कुछ भी तो सार न होता
यदि तुम न रचो यह कविता।
यदि तुम न रचो यह कविता।





यदि तुम न रमो तन मन में

यदि तुम न रमो तन मन में।
किसके हित जग में जीता
किसके हित आँसू पीता
कुछ क्षण मधुमय जीवन का
इस झगड़े में ही बीता
किसके बल पर जीता मैं
यदि तुम न रमो तन मन में।
यदि तुम न रमो तन मन में।

जग को उपहार दिया था
जब तुमको प्यार किया था
कुछ दिन बीते तब जाना
मैंने जो जहर पिया था
यह विष कैसे पीता मैं
यदि तुम न रमो तन मन में।
यदि तुम न रमो तन मन में।

मधु प्यार तुम्हारा पाकर
मैं जग को प्यार करूँगा
परवाह नहीं उर पर मैं
जितना अंगार धरूँगा
जीवित ही जल जाता मैं
यदि तुम न रमो तन मन में।
यदि तुम न रमो तन मन में।





यदि तुम न मिलो सपने में

यदि तुम न मिलो सपने में।
यदि तुम न मिलो सपने में
तो मुझको नींद न आए
पलकों में निशि न समाए
धड़कन में चैन आए
नैनों की नींद न टूटे
यदि तुम न मिलो सपने में।
यदि तुम न मिलो सपने में।

किरनें न धरा पर आएँ
तृण पर न तुहिन मुस्काएँ
बन में खग गीत न गाएँ
जाग्रत क्षण लगते झूठे
यदि तुम न मिलो सपने में।
यदि तुम न मिलो सपने में।

सपनों में आना जाना
सपनों में झलक दिखाना
जागृति में कभी न आना
मुझसे सारा जग रूठे
यदि तुम न मिलो सपने में।
यदि तुम न मिलो सपने में।





यदि तुम न मुझे दो पीड़ा

यदि तुम न मुझे दो पीड़ा।
जीवन का सुख न सुहाता
सपनों के गीत न गाता
अपने सुख की बलि देकर
जग का सुख क्यों अपनाता
जग का दुख भूल न पाता
यदि तुम न मुझे दो पीड़ा।
यदि तुम न मुझे दो पीड़ा।

तुम पीड़ा देते जाओ
हँस कर मैं सहता जाऊँ
तुम आँसू देते जावो
मैं जिसमें बहता जाऊँ
जीवन का क्रम रुक जाता,
यदि तुम न मुझे दो पीड़ा।
यदि तुम न मुझे दो पीड़ा।

तेरी मीठी पीड़ा में
दुख मीठा मीठा लगता
इस पीड़ा में मेरा मन
क्षण प्रतिक्षण भूला रहता
मुझको कुछ होश न होता
यदि तुम न मुझे दो पीड़ा।
यदि तुम न मुझे दो पीड़ा।





यदि तुम न व्यथा में होते

यदि तुम न व्यथा में होते।
तो सुख क्यों कर मैं तजता
दुख में ही क्यों मैं रहता
जगती के दृढ़ बन्धन में
क्यों भाती यह परवशता
यह बन्धन तोड़ हटाता,
यदि तुम न व्यथा में होते।
यदि तुम न व्यथा में होते।

तेरी फैली बाँहों में
तेरे उर की चाहों में
दुनिया को रोते देखा
मैंने तेरी आँहों में
मैं चुप चुप अश्रु बहाता
यदि तुम न व्यथा में होते।
यदि तुम न व्यथा में होते।

गाने के दिन अब आए
सपनों के क्षण मुस्काए
पलकों पर आँसू के कण
दीवाली आज मनाए
मैं कैसे खुशी मनाता
यदि तुम न व्यथा में होते।
यदि तुम न व्यथा में होते।





यदि तुम न भरो नैनों को

उर ज्वाला कैसे बुझती
दृग में न अगर पानी हो
पानी में आग न लगती
तुमने न अगर ठानी हो
लपटों में रोम झुलसते
यदि तुम न भरो नैनों को।
यदि तुम न भरो नैनों को।

होती न पुलक कण कण में
लपटें उठती मधुवन में
तब तुहिन कणों के बदले
ज्वाला कण हो तृण तृण में
नभ में सावन घन जलते
यदि तुम न भरो नैनों को।
यदि तुम न भरो नैनों को।

मधुमास कहाँ से आता
किरनों में तम छा जाता
कलियों के मृदुल पटल को
कोई तम से ढँक जाता
मेरे भी अधर न हँसते
यदि तुम न भरो नैनों को।
यदि तुम न भरो नैनों को।





यदि तुम न नयन छलकाओ

यदि तुम न नयन छलकाओ।
तो कौन नयन छलकाए
मधुकण भू पर बरसाए
तो, किसकी आनत पलकें
क्षणभर को भी उठ पाए
आँसू से आग न बुझती
यदि तुम न नयन छलकाओ।
यदि तुम न नयन छलकाओ।

यों तो सारा जग रोता
आँसू-कण से मुँह धेता
अपने दुख से बेसुध जग
क्षणभर न तुम्हारा होता
आँसू में दुनिया जलती
यदि तुम न नयन छलकाओ।
यदि तुम न नयन छलकाओ।

पी पी कर जग की ज्वाला
मन आज हुआ मतवाला
लगता है जैसे मैंने
पी ली हो कोई हाला
मरघट की राख सुलगती
यदि तुम न नयन छलकाओ।
यदि तुम न नयन छलकाओ।





यदि तुम न गरजते घन में

यदि तुम न गरजते घन में
तो मन में लहर न उठती
लहरों में पीर न उठती
यदि तुम न तड़पते घन में,
तड़पन न हृदय में उठती
निर्जीव पड़ा मैं होता
यदि तुम न गरजते घन में।
यदि तुम न गरजते घन में।

सागर में लहर न उठती
वसुध में पुलक न उठती
यदि तुम न गरजते घन में
कम्पन न गगन में उठती
अग जग का पता न होता
यदि तुम न गरजते घन में।
यदि तुम न गरजते घन में।

गर्जन ध्वनि में तुम छाए
बादल में छिप छिप आए
जग को तुम जीभर देखो
जग तुमको देख न पाए
मुझको कुछ भान न होता
यदि तुम न गरजते घन में।
यदि तुम न गरजते घन में।





यदि तुम न बसो भूतल पर

यदि तुम न बसो भूतल पर।
भू पर नभ क्यों कर छाए
घन उमड़-धुमड़ क्यों आए
तरु तरु में फूल न लगते
क्यों मलय पवन इठलाए
फूलों में फल क्यों लगते
यदि तुम न बसो भूतल पर।
यदि तुम न बसो भूतल पर।

खग मृग क्यों बन बन डोले
तरु पर क्यों कोयल बोले
झूमें क्यों डाली डाली
ऊषा क्यों घूँघट खोले
कण कण रसकण न सरसते
यदि तुम न बसो भूतल पर।
यदि तुम न बसो भूतल पर।

भू पर रस रँग न होते
मधुघन ज्वाला कण ढोते
लपटों में लहरें जलतीं
सिकता कण उड़ते होते
हँसने को विश्व तरसता
यदि तुम न बसो भूतल पर।
यदि तुम न बसो भूतल पर।





यदि तुम न छिपो अम्बर में

यदि तुम न छिपो अम्बर में।
किरनें तुमको पा जाएँ
भूतल पर नेक न आएँ
नभ की किरनें तुममें मिल
नभ मण्डल में रह जाएँ
भू पर तम ही तम होता
यदि तुम न छिपो अम्बर में।
यदि तुम न छिपो अम्बर में।

फिरता न समीरन बन बन
आकुल मन उन्मन उन्मन
तुम में मिल जाने पर तो
होता न उसे आकर्षण
जड़ता में यह जग सोता
यदि तुम न छिपो अम्बर में।
यदि तुम न छिपो अम्बर में।

धोने को चरन तुम्हारे
बूँदे न बरसतीं थल में
सागर में लहर तरसती
मधुकण न हँसे शतदल में
जीवन में ज्वार न होता
यदि तुम न छिपो अम्बर में।
यदि तुम न छिपो अम्बर में।





यदि तुम न रहो परदे में

यदि तुम न रहो परदे में।
परदे के बाहर मैं हूँ
मेरे सन्मुख दुनिया है
मैं तुमको देख रहा हूँ
लेकिन अन्धी दुनिया है
जग को मैं क्या दिखलाता
यदि तुम न रहो परदे में।
यदि तुम न रहो परदे में।

परदे में भी परदा है
जिसमें तुम छिप कर रहते
जग की आँखे मैं खोलूँ
मुझसे यह क्षण क्षण कहते
यह खेल नहीं हो पाता
यदि तुम न रहो परदे में।
यदि तुम न रहो परदे में।

मैं तुमको देख रहा हूँ
जग मुझको देख रहा है
तुम मुझमें ही खोये हो
अन्धा जग समझ रहा है
जग तुमको देख न पाता
यदि तुम न रहो परदे में।
यदि तुम न रहो परदे में।





यदि तुम न कहो कुछ मुझसे

यदि तुम न कहो कुछ मुझसे।
जग में मैं क्या कह पाता
जग को क्या मुँह दिखलाता
अपने सुख दुख में मरता
दुनिया को समझ न पाता
कहता भी तो क्या कहता
यदि तुम न कहो कुछ मुझसे।
यदि तुम न कहो कुछ मुझसे।

किसकी बातें मैं कहता
किस कारण यह दुख सहता
जग मुझसे पूछ रहा है
मैं किस पीड़ा में रहता
मैं मौन निरुत्तर रहता,
यदि तुम न कहो कुछ मुझसे।
यदि तुम न कहो कुछ मुझसे।

कब कह जाते हो आकर
मुझको निज अंक लगाकर
कब ओझल हो जाते हो
मुझको नव पथ दिखलाकर
आँसू कण बहता रहता,
यदि तुम न कहो कुछ मुझसे।
यदि तुम न कहो कुछ मुझसे।





यदि तुम न चिता सुलगाओ

यदि तुम न चिता सुलगाओ।
सुख दुख का अन्त न होता
जग विकृत रूप न खोता
सुख औ' दुख की ठोकर में
मानव मन कब तक रोता
जीवन की शान्ति न मिलती
यदि तुम न चिता सुलगाओ।
यदि तुम न चिता सुलगाओ।

इच्छा का अन्त न होता
तड़पन का अन्त न होता
मधु आशा कुटिल निराशा
के बीच पड़ा जग सोता
जगती की भ्रान्ति न मिटती
यदि तुम न चिता सुलगाओ।
यदि तुम न चिता सुलगाओ।

तुमको जिसने पहचाना
तुम में चाहा मिल जाना
सुख दुख के दिवस बिता कर
भाया उसको जल जाना
जीवन की प्यास न बुझती
यदि तुम न चिता सुलगाओ।
यदि तुम न चिता सुलगाओ।





यदि तुम न तुहिन में झलको

यदि तुम न तुहिन में झलको।
कलियों में बसने वाले
तृण तृण पर हँसने वाले
निशि की आँखों से ढल कर
भूतल पर गिरने वाले
इन तुहिन कणों को किरनें
क्यों आकर अंक लगाएँ।
यदि तुम न तुहिन में झलको।

पल में मिट जाने वाले
क्षण में लुट जाने वाले
अपने से ही कुछ क्षण में
जो हैं गल जाने वाले
तृण पर ये सरल तुहिन कण
क्षण प्रति क्षण क्यों मुस्काएँ।
यदि तुम न तुहिन में झलको।

परिताप न कुछ भी होता
अनुताप न कुछ भी होता
इस क्षणिक तुहिनमय जग में
संताप न कुछ भी होता
मिट कर फिर ये जल के कण
तृण तृण पर क्यों छा जाएँ।
यदि तुम न तुहिन में झलको।
यदि तुम न तुहिन में झलको।





यदि तुम न बसो फूलों में

यदि तुम न बसो फूलों में।
फूलों में बास न होती
मधुवन में रास न होती
कलियों भौंरो के मन में
मिलने की आस न होती
फूलों का हार न बनता
यदि तुम न बसो फूलों में।
यदि तुम न बसो फूलों में।

डाली डाली में रसकन
पत्ते पत्ते में जीवन
किस कारन कोई छुपछुप
कन कन का करता सिंचन
काँटों से प्यार न होता
यदि तुम न बसो फूलों में।
यदि तुम न बसो फूलों में।

लगता क्यों मधुवन प्यारा
गुंजित सुरभित जग सारा
सब फीका फीका लगता
यदि हो न निवास तुम्हारा
मधुमय संसार न होता
यदि तुम न बसो फूलों में।
यदि तुम न बसो फूलों में।





यदि तुम न मुझे अपनाओ

यदि तुम न मुझे अपनाओ।
कोई न मुझे अपनाता
कोई न भवँर में आता
सागर के बीच लहर पर
एकाकी ही मैं गाता
भवरों में प्यार न होता
यदि तुम न मुझे अपनाओ।
यदि तुम न मुझे अपनाओ।

गीतों के स्वर सुनकर यदि
लहरों में कोई आता
भँवरों को देख घुमड़ते
आगे को पग न उठाता
सागर का पार न मिलता
यदि तुम न मुझे अपनाओ।
यदि तुम न मुझे अपनाओ।

तट से जग देख रहा है
लहरों में मेरी नैया
वह समझ रहा मुझको ही
नैया का चतुर खेवैया
भ्रम में संसार न होता
यदि तुम न मुझे अपनाओ।
यदि तुम न मुझे अपनाओ।





यदि तुम न हँसो किरनों में

यदि तुम न हँसो किरनों में।
किरनें प्रतिपल रोयेंगी
आँसू से मुँह धेयेंगी
रो रो कर थक जाने पर
चुपचाप कहीं सोयेंगी
तारे न गगन में हँसते
यदि तुम न हँसो किरनों में।
यदि तुम न हँसो किरनों में।

दीपक न तिमिर में जलता
तृण पर जल कण न मचलता
किरनों की उर ज्वाला में
सारा संसार सुलगता
जड़ चेतन रोते फिरते,
यदि तुम न हँसो किरनों में।
यदि तुम न हँसो किरनों में।

प्रतिक्षण तुम हँसते रहते
किरनें बिखराते रहते
दुख-दर्द भरी दुनिया में
आनन्द लुटाते रहते
जग में मधु घन न बरसते,
यदि तुम न हँसो किरनों में।
यदि तुम न हँसो किरनों में।





यदि तुम न परसते कण कण

यदि तुम न परसते कण कण।
प्रत्येक किरन का चुम्बन
प्रत्येक अधर पाता है
प्रत्येक कली के उर में
मधु बेसुध अलि गाता है
पर्वत पर दूब न जमती
यदि तुम न परसते कण कण।
यदि तुम न परसते कण कण।

सिकता कण का प्यासा उर
सागर के जल से सींचा
मरु की शाश्वत पीड़ा को
पावस के घन से खींचा
पृथ्वी की आग न बुझती
यदि तुम न परसते कण कण।
यदि तुम न परसते कण कण।

किरणों का ताज पहन के
घन श्याम रूप धर आते
पर बूँद बूँद में मिटकर
कण कण की प्यास बुझाते
घट घट में बास न करते,
यदि तुम न परसते कण कण।
यदि तुम न परसते कण कण।





यदि तुम न मँथो उर-अन्तर

यदि तुम न मँथो उर-अन्तर।
मैं तुमको जान न पाता
यह जीवन व्यर्थ गँवाता
जग को मैं क्या बतलाता
तुमसे जो मेरा नाता
दृग से न निकलते मोती,
यदि तुम न मँथो उर-अन्तर।
यदि तुम न मँथो उर-अन्तर।

रुक जाय हृदय की धड़कन
मिट जाय मिलन की तड़पन
लहरों में मन न थिरकता
होता न अगर उर मंथन
यह दुनिया निर्धन होती
यदि तुम न मँथो उर-अन्तर।
यदि तुम न मँथो उर-अन्तर।

दृग पट से झाँक रही जो
उर सागर की गहराई
तुमने ही उर मंथन कर
इसकी भी थाह लगाई
साँसों में पीड़ा सोती
यदि तुम न मँथो उर-अन्तर।
यदि तुम न मँथो उर-अन्तर।





यदि तुम न तपो मेरे संग

यदि तुम न तपो मेरे संग।
ज्वाला की एक लपट में
जल क्षार हुआ मैं होता
यौवन में दग्ध चिता का
शृंगार हुआ मैं होता
लपटों में गीत न गाता
यदि तुम न तपो मेरे संग।
यदि तुम न तपो मेरे संग।

जीवन में जितने तुम हो
प्राणों में जितने तुम हो
लपटों में हँसते गाते
उतने बस तुम ही तुम हो
कंचन काया गल जाती
यदि तुम न तपो मेरे संग।
यदि तुम न तपो मेरे संग।

जो भी हो रूप तुम्हारा
जो भी हो शक्ति तुम्हारी
आओ, बैठो प्राणों में
अर्पित है संसृति सारी
तपकर मैं निखर न पाता
यदि तुम न तपो मेरे संग।
यदि तुम न तपो मेरे संग।





यदि तुम न मिटाओ पीड़ा

यदि तुम न मिटाओ पीड़ा।
हर बात मुझे दुनिया की
पीड़ा पर पीड़ा देती
हँस हँस कर आगे आती
मेरा सबस हर लेती
हर साँस तड़पती मेरी
यदि तुम न मिटाओ पीड़ा।
यदि तुम न मिटाओ पीड़ा।

दुनिया के आकर्षण में
मंजुल मुस्कान तुम्हारी
सब दाग मिटा देती है
भोली पहचान तुम्हारी
अरमान तड़पते मेरे
यदि तुम न मिटाओ पीड़ा।
यदि तुम न मिटाओ पीड़ा।

तुमको तज कर दुनिया की
छाया मैं धरता रहता
तुम पर मरने के बदले
दुनिया पर मरता रहता
ये गीत न पूरे होते
यदि तुम न मिटाओ पीड़ा।
यदि तुम न मिटाओ पीड़ा।





यदि तुम न पवन में गाओ

यदि तुम न पवन में गाओ।
सागर में घोष न होता
बादल न गरजते फिरते
ड्रुम ड्रुम में मृदु मर मर स्वर
लहरें न उठाते रहते
स्वर ताल नहीं मिल पाता
यदि तुम न पवन में गाओ।
यदि तुम न पवन में गाओ।

बूंदों की मार धरा का
कोमल उर कैसे सहता
रिमझिम रिमझिम के स्वर में
यदि गीत न होता रहता
सुख दुख में मेल न होता
यदि तुम न पवन में गाओ।
यदि तुम न पवन में गाओ।

साँसों के इन परदों से
आवाज नहीं यदि आती
तो मूक स्वरों से जग की
छाती पल में पफट जाती
संयोग वियोग न होता
यदि तुम न पवन में गाओ।
यदि तुम न पवन में गाओ।





यदि तुम न लहर पर नाचो

यदि तुम न लहर पर नाचो।
तट अविष्टित मधुसागर
समतल से अन्तस्तल तक
शुचि किरन विचुम्बित कण कण
नभ आच्छादित भूतल तक
गति का संचार न होता
यदि तुम न लहर पर नाचो।
यदि तुम न लहर पर नाचो।

मदमस्त पवन बहता है
हरियाली लहराती है
डाली पै बैठी कोयल
मद से बेसुध गाती है
कलियों से प्यार न होता
यदि तुम न लहर पर नाचो।
यदि तुम न लहर पर नाचो।

लहरों की प्रति थिरकन से
नूपुर की ध्वनि आती है
तम के परदे से तेरी
छवि झलक झलक जाती है
दृग में संसार न होता
यदि तुम न लहर पर नाचो।
यदि तुम न लहर पर नाचो।





यदि तुम न बनाओ बेसुध

यदि तुम न बनाओ बेसुध।
आने जाने वालों को
रोने गाने वालों को
मंजिल चढ़ने की धुन में
ठोकर खाने वालों को
मद बिहल कौन बनाता
यदि तुम न बनाओ बेसुध।
यदि तुम न बनाओ बेसुध।

तुमको पाने की आशा
तुममें मिलने की आशा
कोई न भुला सकता है
प्रिय के अधरों की भाषा
लपटों में कौन समाता
यदि तुम न बनाओ बेसुध।
यदि तुम न बनाओ बेसुध।

तेरी सुधि में सब बेसुध
तेरी धुन में दीवाने
तुमसे मिलने को आए
तेरे मद के मस्ताने
मद क्योंकर होठ लगाता
यदि तुम न बनाओ बेसुध।
यदि तुम न बनाओ बेसुध।





यदि तुम न मिलन का सुख दो

यदि तुम न मिलन का सुख दो।
कण कण में आकर्षण है
कण कण में मधु जीवन है
युग युग की प्यासी तृष्णा-
से निर्मित मानव मन है,
कण से कण युक्त न होता
यदि तुम न मिलन का सुख दो।
यदि तुम न मिलन का सुख दो।

कलियों के उर में धड़कन
भौर के मन में गुंजन
इस प्रेमभरी दुनिया में
तुम दो हृदयों की तड़पन
कण से कण तृप्त न होता
यदि तुम न मिलन का सुख दो।
यदि तुम न मिलन का सुख दो।

कण कण संग संग मिटते हैं
बनने की मृदु आशा में
मिटने में ही बन जाते
संसृति की परिभाषा में
ब्रह्माण्ड न निर्मित होता
यदि तुम न मिलन का सुख दो।
यदि तुम न मिलन का सुख दो।





यदि तुम न विरह का दुख दो

यदि तुम न विरह का दुख दो।
मिलने की आशा में यह
विरही जीवन लाया हूँ
मन की आहत पीड़ा को
थोड़ा समझा पाया हूँ
मिलकर ही दम लेता मैं,
यदि तुम न विरह का दुख दो।
यदि तुम न विरह का दुख दो।

तेरी सुधि के ये आँसू
जीवन की पावन निधि हैं
तेरे अर्चन पूजन को
ये आँसू-कण अर्पित हैं
चरणों को छू लेता मैं,
यदि तुम न विरह का दुख दो।
यदि तुम न विरह का दुख दो।

तुमको मेरे प्राणों की
लेनी है अगर परीक्षा
तो मैं भी किया करूँगा
युग युग तक मिलन प्रतीक्षा
तुम में ही मिल जाता मैं,
यदि तुम न विरह का दुख दो।
यदि तुम न विरह का दुख दो।





यदि तुम न लगाते धुन में

यदि तुम न लगाते धुन में।
स्वर की मूर्च्छा में खोया
तम के परदे में सोया
जड़ता की प्रति ठोकर में
मन सिसक सिसक कर रोया
स्मृति भी न तुम्हारी आती
यदि तुम न लगाते धुन में।
यदि तुम न लगाते धुन में।

ठोकर से आहत तन में
पीड़ा से जर्जर मन में
विगलित विकृत जीवन के
मर्माहत क्षण प्रतिक्षण में
आशाएँ गीत न गार्तीं
यदि तुम न लगाते धुन में।
यदि तुम न लगाते धुन में।

लहरों में बल खा खाकर
प्रति पग इठला इठलाकर
मद पीड़ित जीवन सपना
है नाच रहा अलसा कर
रसना भी रट न लगाती
यदि तुम न लगाते धुन में।
यदि तुम न लगाते धुन में।





यदि तुम न रटन हो मन की

यदि तुम न रटन हो मन की।
जितने भी मानव मन हैं
करते रहते क्रन्दन हैं
संसृति के आवर्तन में
निर्बल हैं अति निर्धन हैं
मैं किससे आस लगाता
यदि तुम न रटन हो मन की।
यदि तुम न रटन हो मन की।

अधरों पर नाम तुम्हारा
प्राणों में प्यार तुम्हारा
साँसों में आस तुम्हारी
दृग में संसार तुम्हारा
मैं दुनिया में लुट जाता,
यदि तुम न रटन हो मन की।
यदि तुम न रटन हो मन की।

सब तन मन धन लुट जाए
जीवन यौवन मिट जाए
तेरी दुनिया में मेरी
बस एक रटन रह जाए
सब खोकर क्या पाता मैं,
यदि तुम न रटन हो तन की।
यदि तुम न रटन हो मन की।

व

यदि तुम न लगन हो मन की

यदि तुम न लगन हो मन की।





यदि तुम न जलन हो मन की

यदि तुम न जलन हो मन की।
मन की ज्वाला में प्यारे
तुम नित्य जला करते हो
साँसों की लपटों पर ही
तुम नित्य चला करते हो
तुम भी मन में जल जाते,
यदि तुम न जलन हो मन की।
यदि तुम न जलन हो मन की।

मुझमें यदि तुम जल जाते
तो आग लगी वो होती
जिसकी लपटों में दुनिया
अंगार पिण्ड सी सोती
हम तुम दोनों मिट जाते,
यदि तुम न जलन हो मन की।
यदि तुम न जलन हो तन की।

मेरे मन में तुम जलना
नैनों में दीप सँजोना
जग में उजियाला होगा
चमकेगा कोना कोना
दीपक न जला हम पाते,
यदि तुम न जलन हो मन की।
यदि तुम न जलन हो मन की।





यदि तुम न तपन हो तन की

यदि तुम न तपन हो तन की।
ज्वाला की क्या सीमा जो
काया को राख बना दे
फूलों की पंखुरियों को
जब चाहे धूल मिला दे
तुम तन में घन न बनाते,
यदि तुम न तपन हो तन की।
यदि तुम न तपन हो तन की।

सुकुमार किशोर तुम्हारा
सुन्दर मन चिर नूतन है
तेरे मन की इच्छा का
बन्दी यह कोमल तन है
इसको फिर फिर न बनाते
यदि तुम न तपन हो तन की।
यदि तुम न तपन हो तन की।

तेरे मतवाले मन का
शृंगार हमारा तन है
प्रियतम तेरे चरनों का
आधर हमारा तन है
तुम पर इसको न मिटाते
यदि तुम न तपन हो तन की।
यदि तुम न तपन हो तन की।





यदि तुम न करो मनमानी

यदि तुम न करो मनमानी।
जिसके मन में जो आता
करता जो भी मन भाता
जग के कोने कोने में
अन्धेर अजब मच जाता
पथ पर न पथिक चल पाते,
यदि तुम न करो मनमानी।
यदि तुम न करो मनमानी।

सबकी सुनते रहते हो
सब कुछ लखते रहते हो
निश्चित क्षण आने पर तुम
अपनी करते रहते हो
सन्तुष्ट न सब हो पाते,
यदि तुम न करो मनमानी।
यदि तुम न करो मनमानी।

रो कर कोई दुख सहता
हँस कर कोई दुख सहता
अन्तिम क्षण तक मानव मन
तुमसे कुछ कहता रहता
होंवे न खतम ये बातें,
यदि तुम न करो मनमानी।
यदि तुम न करो मनमानी।





यदि तुम न विजन वन डोलो

यदि तुम न विजन वन डोलो।
कोसों पैफली हरियाली
आँखों के आगे छायी
नीरव निर्जन कानन से
बंशी ध्वनि उड़ती आयी
यह मुरली कौन बजाता
यदि तुम न विजन वन डोलो।
यदि तुम न विजन वन डोलो।

इस मंत्रभरी मुरली के
स्वर में क्या आकर्षण है
जग से हट कर निर्जन में
जो रमता भ्रमता मन है
निर्जन थल से क्या नाता
यदि तुम न विजन वन डोलो।
यदि तुम न विजन वन डोलो।

जग की आँखों से छिपकर
दो प्रेमी उर मिलते हैं
मेरे प्राणों के शतदल
निर्जन में ही खिलते हैं
निर्जन को कौन बसाता
यदि तुम न विजन वन डोलो।
यदि तुम न विजन वन डोलो।





यदि तुम न बनो मृगतृष्णा

यदि तुम न बनो मृगतृष्णा।
कोई न उठाता पग भी
थक कर रह जाते मग भी
रुक जाय चरन पर झुक कर
चलने वाला यह जग भी
तुम में न रहे आकर्षण
यदि तुम न बनो मृगतृष्णा।
यदि तुम न बनो मृगतृष्णा।

जीवन की मधु तृष्णा में
मृगतृष्णा से तुम छाए
कण कण में प्यास जगाकर
तुम दूर कहीं मुस्काए
तुम में न रहे मधु के कण
यदि तुम न बनो मृगतृष्णा।
यदि तुम न बनो मृगतृष्णा।

जीवन भर भ्रम में रखकर
अन्तिम क्षण तक तड़पा कर
तुम प्यास बुझाते सबकी
मिटने पर पास बुलाकर
तुममें न रहे उलझा मन
यदि तुम न बनो मृगतृष्णा।
यदि तुम न बनो मृगतृष्णा।





यदि तुम न विजय हो मेरी

यदि तुम न विजय हो मेरी।
दुनिया के समरांगण में
प्रतिक्षण मैं लड़ता रहता
तुमको पाने की धुन में
प्रतिपग मैं बढ़ता रहता
निश्चय ही हार करारी
यदि तुम न विजय हो मेरी।
यदि तुम न विजय हो मेरी।

मेरे उर अन्तर शोभित
तेरी सुधियों की माला
जगती के प्रबल प्रहारों-
ने, तन जर्जर कर डाला
हँसती यह दुनिया सारी
यदि तुम न विजय हो मेरी।
यदि तुम न विजय हो मेरी।

तुमको अपनाने के हित
अब अन्तिम पग धरना है
तेरे दरवाजे पर ही
जीना है या मरना है
यह मृत्यु न लगती प्यारी
यदि तुम न विजय हो मेरी।
यदि तुम न विजय हो मेरी।





यदि तुम न पराजय होते

यदि तुम न पराजय होते।
दुनिया में जीत कहाँ है
दुनिया में प्रीत कहाँ है
तुम पर जो मुझे मिटा दे
जग में वह गीत कहाँ है
क्या रूप विजय का होता
यदि तुम न पराजय होते।
यदि तुम न पराजय होते।

अति तुच्छ विजय की घड़ियाँ
मिथ्या गीतों की कड़ियाँ
इनसे तो बढ़ चढ़ कर हैं
दृग में मोती की लड़ियाँ
क्या रूप हृदय का होता
यदि तुम न पराजय होते।
यदि तुम न पराजय होते।

मन के सँग सँग तुमने दी
मिटने वाली यह काया
मन को पहले ही छीना
तन का भी लक्ष्य बनाया
क्या रूप मनुज का होता
यदि तुम न पराजय होते।
यदि तुम न पराजय होते।





यदि तुम न निराश करो तो

यदि तुम न निराश करो तो।
पूरी न कभी हो आशा
जीवित न रहे अभिलाषा
बादल का जीवन पीकर
सागर न रहे यों प्यासा
तृण तृण क्यों पीते शबनम
यदि तुम न निराश करो तो।
यदि तुम न निराश करो तो।

जीवन के बदले जग ने
अब तक कुल कितना पाया
पाने की आशाओं में
जो कुछ था पास गँवाया
दृग के जल कण क्या हैं कम
यदि तुम न निराश करो तो।
यदि तुम न निराश करो तो।

मिटने वाले जीवन की
मिटने वाली सब बातें
मिटने वाले ये दिन हैं
मिटते वाली ये रातें
भूले न भुलाए से गम
यदि तुम न निराश करो तो।
यदि तुम न निराश करो तो।





यदि तुम न हरो दुख सबके

यदि तुम न हरो दुख सबके।
जो भी जैसा करता है
वैसा ही फल पाता है
सब के कर्मों का लेखा
सबके आगे आता है
तुमको जग कुछ न समझता
यदि तुम न हरो दुख सबके।
यदि तुम न हरो दुख सबके।

दुखिया के आँसू सुखिया
के हास समान तुम्हें है
रोने गाने के भीतर
दिल की पहिचान तुम्हें है
कोई तुम तक न पहुँचता
यदि तुम न हरो दुख सबके।
यदि तुम न हरो दुख सबके।

अपने निर्मित पुतलों से
जो चाहो खेल रचावो
जब चाहो रूप बनाओ
जब चाहो रूप मिटाओ
पलभर में खेल बिगड़ता
यदि तुम न हरो दुख सबके।
यदि तुम न हरो दुख सबके।





यदि तुम न तरसते मन में

यदि तुम न तरसते मन में।
किरणों में छुप छुप कर तुम
कण कण के अंग परसते
तारों में आहें भरते
रवि शशि में जलते रहते
धरती का हृदय न जलता
यदि तुम न तरसते मन में।
यदि तुम न तरसते मन में।

तृष्णा है अमर तुम्हारी
पीड़ा है अमर तुम्हारी
भर अंक भुवन को भेंटो
यह तड़पन अगर तुम्हारी
पत्थर का उर न पिघलता
यदि तुम न तरसते मन में।
यदि तुम न तरसते मन में।

पीड़ित से पीड़ित मिलते
पीड़ा की बात छिपा कर
दिल बहलाते रहते हैं
तुमको सब भाँति भुलाकर
अन्तिम क्षण दम न निकलता
यदि तुम न तरसते मन में।
यदि तुम न तरसते मन में।





यदि तुम न लगो सबके उर

यदि तुम न लगो सबके उर।
यदि एक हृदय में होता
पावन अधिवास तुम्हारा
कोई न कभी भी करता
जग में विश्वास तुम्हारा
विश्वास रहित होता जग
यदि तुम न लगो सबके उर।
यदि तुम न लगो सबके उर।

यदि एक हृदय में बसकर
सबको उर से न लगाते
धरती के सारे प्राणी
पहचान न तुमको पाते
मधुप्यास रहित होता जग
यदि तुम न लगो सबके उर।
यदि तुम न लगो सबके उर।

सबके उर से लग कर तुम
सबसे हट कर रहते हो
सबके उर की पीड़ाएँ
चुपचाप सहा करते हो
निश्वास रहित होता जग
यदि तुम न लगो सबके उर।
यदि तुम न लगो सबके उर।





यदि तुम न समान रहो तो

यदि तुम न समान रहो तो।
धन धाम धरा का वैभव
तुम तुच्छ गिना करते हो
अपने मन के प्राणी को
तुम खूब चुना करते हो
सोने का गगन बनाते
यदि तुम न समान रहो तो।
यदि तुम न समान रहो तो।

तुम से जो धन वैभव की
आशा रखते हैं मन में
तुमको न कभी पाते हैं
मरते हैं सूनेपन में
मोती के ओस बनाते
यदि तुम न समान रहो तो।
यदि तुम न समान रहो तो।

किरनों को यह पागल जग
कर लेता बन्द घरों में
ज्यों बालक डोरे कसते
पंछी के सुघर परों में
क्षण भँगुर जग न बनाते
यदि तुम न समान रहो तो।
यदि तुम न समान रहो तो।





यदि तुम न विसारो मुझको

यदि तुम न विसारो मुझको।
मैं तुमको याद न करता
सबसे फरियाद न करता
बरबादी के आलम में
तुमको आबाद न करता
यह जग तुमको विसराए
यदि तुम न विसारो मुझको।
यदि तुम न विसारो मुझको।

मन को मदमस्त बना के
तुमने मुझको विसराया
तेरे सुधि के आँसू ने
जीवन को सफल बनाया
यह जग मुझको ठुकराए
यदि तुम न विसारो मुझको।
यदि तुम न विसारो मुझको।

तुम जितना विसराते हो
तुम जितना तरसाते हो
मेरे मन की पीड़ा को
उतना ही उकसाते हो
जग तेरा पता न पाए
यदि तुम न विसारो मुझको।
यदि तुम न विसारो मुझको।





यदि तुम न प्रकाश करो तो

यदि तुम न प्रकाश करो तो।
तिमिरावृत भू-मण्डल के
हिम आच्छादित शिखरों पर
पंथी की दृष्टि लगी है
नभ के झिलमिल तारों पर
तारे भी दीख न पड़ते
यदि तुम न प्रकाश करो तो।
यदि तुम न प्रकाश करो तो।

पंथी के दुर्गम पथ में
ऐसा भी क्षण आता है
बाहर भीषणतम तम
आँखों में छा जाता है
पग आगे कैसे बढ़ते
यदि तुम न प्रकाश करो तो।
यदि तुम न प्रकाश करो तो।

पंथी के बीहड़ मग में
ऐसा भी क्षण आता है
तम में तजकर यह काया
मन ज्योतित हो जाता है
मंजिल न कभी हम चढ़ते
यदि तुम न प्रकाश करो तो।
यदि तुम न प्रकाश करो तो।





यदि तुम न दिखाओ दीवा

यदि तुम न दिखाओ दीवा।
तो, तम कैसे मुस्काता
जग को पथ दीख न पाता
यह जग घनघोर तिमिर में
ठोकर पर ठोकर खाता
मंजिल मैं देख न पाता
यदि तुम न दिखाओ दीवा।
यदि तुम न दिखाओ दीवा।

पैरों के नीचे तम है
सर के उपर भी तम है
आँखों के आगे तुम हो
तब मुझको किसका गम है
मैं आगे पग न बढ़ाता
यदि तुम न दिखाओ दीवा।
यदि तुम न दिखाओ दीवा।

तम से टकरा जाता हूँ
ठोकर भी खा जाता हूँ
पर तुमको देख बिहँसते
मन ही मन मुस्काता हूँ
इस तम में खो जाता मैं
यदि तुम न दिखाओ दीवा।
यदि तुम न दिखाओ दीवा।





प्रणति

आदर्श न हों तो गढ़े जाते हैं। भारतीय आदर्श दर्शन के रूप में चिरन्तन सत्य की अखिल लोक कल्याणकारी आभा में जब स्वतः भासमान हो तो समझ में नहीं आता हमारा आज का भारतवर्ष उधरिया ज्ञान का क्यों भूखा है ? हमारी सभ्यता और संस्कृति शताब्दियों के निष्ठुर प्रहार से भी जब नष्ट नहीं हुई तो स्वतन्त्र वायुमण्डल में उन अमरतत्वों से हमारा सम्बन्ध क्यों नहीं एक हो पाता ! नये मानव मूल्यों की तलाश की बेचैनी क्यों? 'समिधा' को अपने भारतीय परिवेश का पूरा ध्यान है। जीवन के लिये उपयोगी स्थायी तत्व उसकी दृष्टि में आज मुस्करा उठे हैं, चार पुरुषार्थ-धर्म, अर्थ, काम, मोक्ष, पंच महाव्रत- अहिंसा, सत्य, अस्तेय, अपरिग्रह ब्रह्मचर्य, तीन ऋण-गुरु ऋण, मातृ ऋण, पितृ ऋण, यज्ञ, मंत्र, हवन के रूप में !

धर्म

धर्म का स्वरूप जितना व्यक्तिगत है उतनाही सामाजिक है, जितना आध्यात्मिक है उतना ही भौतिक है, जितना काल्पनिक है उतनाही वास्तविक है, जितना दार्शनिक है उतनाही वैज्ञानिक है, जितना ही मानसिक है उतनाही शरीरिक है, जितना ही आदर्श है उतनाही व्यावहारिक है। धर्म व्यक्ति का जैसा स्वरूप गढ़ता है समाज का स्वरूप वैसा ही होता है। धर्म आध्यात्मिकता की जैसी अनुभूति करा पाता है भौतिकता उसी के अनुसार अपना रंग दिखलाती है। जिस सीमा तक कल्पना तथ्यों की गहराई में उतरती है वास्तविकता उसी सीमा तक प्रत्यक्ष होती है। दर्शन के चिन्तन में जहाँ तक उभर पाता है विज्ञान वहाँ तक अनुसरण करने का प्रस्तुत रहता है। मानस की परिपुष्टता में शरीर की परिपुष्टता भी अपने पैमाने से व्याप्त रहती है। आदर्श व्यवहार में न उतर सके तो वह आदर्श नहीं है। भौगोलिक कारणों से मानव के आकार-प्रकार एवं आहार-विहार में कुछ मित्रताएँ सम्भव हैं किन्तु प्राकृतिक कारणों से उसके आचार-विचार में भिन्नता नहीं हो सकती है। शीतप्रधान देश में मानव अपने को विभिन्न आवरणों में ढक लेता है किन्तु





उषण प्रदेशों में मानव अधो वस्त्र से भी काम चला लेता है। इन दोनों ही स्थितियों में उसके मानव होने में कोई कमी नहीं आती। जिस प्रकार विभिन्न भौगोलिक विविधताओं में प्रकृति के शाश्वत नियम सामान रूप से घटित होते हैं और भौगोलिक तथा प्रकृतिक नियम मिलकर सृष्टि वाह को व्यवस्थित रूप से संचालित करते हैं उसी प्रकार व्यक्ति समाज, अध्यात्म भौतिकता, कल्पना वास्तविकता, दर्शन विज्ञान, मन शरीर, आदर्श व्यवहार मिलकर मानव जगत को व्यवस्थित करते हैं। निखिल सृष्टि एक विराट व्यवस्था के अन्तर्गत होकर सत्यमेव संचालित है। धर्म इसी विराट व्यवस्था का दूसरा नाम है। धर्म कोई धारण करे या न करे, धर्म सबको धारण करता है।

संत्रास तब उत्पन्न होता है जब इस धर्मराज को कोई नृशंस, मानव की किसी तंग गली में घेर लेता है और उसपर कायरता पूर्ण धुणित वाण करने पर लग जाता है। धर्मराज का शरीरिक अंत तो हो जाता है किन्तु उनके संकल्प मरने से बच जाते हैं जो शरीर का दूसरा लेबादा ओढ़कर पुनः मानवी गालियों में घूमने फिरने और आने जाने लगते हैं। झगड़ा लगा का लगा ही रह जाता है! रामायण काल में ऐसा झगड़ा होना स्वाभाविक था। क्योंकि एक मानव था और दूसरा था राक्षसः दोनो एक दूसरे के विलोम नहीं, विरुद्ध! एक का उद्देश्य था प्रकृति के नियमों को उलटना दूसरे का इसकी शाश्वतता में दृढ़ करना। एक अधर्म मूर्तिमान, दूसरा मूर्तिमान धर्म, इस झगड़े में जो होने का शेष था वह महाभारत काल में पूर्ण हुआ। एक संकेत महाभारत का अयोध्या की राजनीति में ही मिल गया था। राम-भरत प्रेम को स्वयंसिद्ध सत्य के रूप में मानकर धर्म-अधर्म युद्ध का संचालन हुआ किन्तु लोकपक्ष में मातृ प्रेम के स्वयंसिद्ध सत्य को महाभारत काल में कसौटी पर चढ़ा दिया गया। महाभारत के पश्चात भाई धर्मराज को हिमालय में जाकर गल जाने के अतिरिक्त दूसरा कोई मार्ग नहीं रह गया। किन्तु धर्मराज के साथ धर्म गलने से बच गया। धर्मराजनुसरण से कुत्ता भी स्वर्ग पहुँच गया! धर्म का स्वरूप रामायण काल में अत्यन्त सरल था। स्वार्थों के विषम जाल





में वह जकड़ा नहीं था। धर्म और अधर्म का पक्ष स्पष्ट था। अयोध्या धर्म का और लंका अधर्म का केन्द्र था। राम में धर्मा-वलम्बियों की अनन्य निरुपाधिक भक्ति थी। रावण के पक्ष के बहुतों का धर्मा-चरण में विश्वास किन्तु रावण के आतंक से वे विवश थे। स्वार्थपूर्ण नोचता, अहंकार और मद की कुदरती ताकत का रावण प्रकीर्त था। राम प्रकृति के सत्यं, शिवं, सुन्दरम् के प्रतिक थे। प्रकृति की दानों शक्तियों विकसित होकर एक दूसरे के अत्यन्त समीप आ गयी थीं। युद्ध अनिवार्य था। अधर्म का नाश और धर्म की विजय निश्चित थी। अधर्म का बुलबुला टूट फूट कर विनष्ट होता रहता है, धर्म की तरंगें शाश्वत धारा में प्रवाहित होती रहती हैं! श्रामायण काल में प्रकृति का यह मांगलिक स्वरूप स्पष्ट झलक रहा है।

किन्तु महाभारत काल में व्यवहार एवं लोकपक्ष को लेकर धर्म विषम और जटिल ग्रंथियों में कुछ ऐसा जकड़ का गया कि शान्तनु से लेकर वृहन्नला, घटोत्चक, शिखण्डी और धृष्टकेतु तक का अस्तित्व खटाई में पड़ा दोखता है। संजय, विदुर कर्ण, धृतराष्ट्र आदि सब के सब जन्म धारण करने के अद्भुत कारणों के गहन गर्त में गिरे दीखते हैं। लिप्सा, भोग और स्वार्थों की भूमि की उपज सुई भर भूमि के निमित्त धरती और आसमान को कंपा डालती हैं। किन्तु स्वार्थों के इस घोर नग्न ताण्डव के बीच धर्म की शुभ्र किरण अपने दिव्य प्रभाव से मानव जीवन को स्पष्ट दिशा का निर्देश करने में कहीं भी भूलती नहीं। गीता का यदायदा हि धर्मस्य ग्लानिर्भवति भारत.....वाला श्लोक अधर्म पर धर्म की विजय का उद्घोष है। भोग-लिप्सा और तप-त्याग, परिवार और स्वार्थ, भ्रातृत्व और मानवता, प्रवृत्ति और निवृत्ति का भयंकर खेल समाप्त हुआ मानवता के नाम यह स्थायी सन्देश देकर की संसार में और सांसारिकता में आसक्ति नहीं होनी चाहिये। अनासक्त कर्मयोग की शिक्षा देकर, अपना सम्पूर्ण प्रभाव अपने साथ लेकर परवर्ती सम्राटों को दार्शनिक, विवेचक एवं आध्यात्मिक बनाकर यह युग समाप्त हुआ।

धृति अथवा धारणा में उतरना ही धर्म का स्वभाव है। लक्षण या स्वभाव धर्म शब्द





का पर्यायवाची माना जा सकता है। सम्पूर्ण सृष्टि धर्मानुकूल आचरणकरने को बाध्य है। धर्म का सर्वोच्च दार्शनिक स्वरूप जाने-अनजाने सृष्टि में सर्वत्र घटित है। वैदिक धर्म की उच्चकोटि की दार्शनिकता धर्म के इसी स्वरूप को मानव जीवन में उतरती है। वैदिक धर्म सत्यांश से नहीं, पूर्ण सत्य से संयुक्त है। उसमें मध्यमार्ग का अवलम्बन नहीं किया गया है जैसा कि बौद्ध धर्म में! मानव की जीवनधारा को प्रत्येक मोड़ पर निवृत्ति की ओर उन्मुख करना ही वैदिक धर्म का लक्ष्य है। बौद्ध धर्म मानव जीवन को प्रवृत्ति की ओर मोड़ता है। वह नारी को आदि शक्ति न मानकर भोग की वस्तु मानता है प्रवृत्ति मार्गों होने के कारण ही संघ में नारी के सम्मिलित होने पर बौद्ध धर्म के जिसकी कुछ मियाद एक हजार वर्ष निश्चित थी, पाँच सौ वर्षों में ही नष्ट हो जाने की शंका उत्पन्न हो गयी। धर्म की कोई अवधि नहीं होती। सिद्धान्त कभी धूमिल नहीं पड़ते। जीवन के आध्यात्मिक पक्ष को लेकर नहीं उसके लोक पक्ष या भोग पक्ष को लेकर ही बौद्ध धर्म की सृष्टि हुई थी। मानव जीवन की एक स्थायी एवं सुनिश्चित व्यवस्था होने के कारण वैदिक धर्म कभी अनृत नहीं हुआ। इसके सिद्धान्तों को सम्पूर्ण विश्व ने मान्यता दी। वैदिक धर्म से आज भी मान्यता की रक्षा है। किसी भी देश के धार्मिक विचारों के साथ इसका विरोध इसलिये नहीं हो पाता कि सत्य की दिशा में दार्शनिक उड़ान लेने के कारण सबका एक ही बिन्दु पर मिलन हो जाता है। वैदिक धर्म समय की कसौटी पर वैज्ञानिक सत्य होने के कारण सर्वदा खरा उतरा है।

धर्म आचरण में न उतरे तो जीवन का स्वरूप विकृत हो जायेगा। धर्म न तो निरपेक्ष होता है और न सापेक्ष। वस्तुतः धर्म व्यवहार अपेक्ष्य होता है। व्यवहार में उतरने पर मानव समाज का और युग के साथ चलने के कारण उसका इतिहास भी निर्मित होता है। प्रत्येक देश के धर्म का व्यवहार में उतरने का अपना इतिहास है। विश्व के सभी धर्म मूल में एक हैं। देश, काल, पात्र के अनुसार उनको व्यवहार में अलग अलग ढंग से उतारा गया है। धर्म के नाम पर विश्व में जो खून की होली खेली





दस्युराज बाल्मीकि की अवस्था से हटना होगा और अपनी अर्थनीति को द्वन्दात्मक भौतिकी के चंगुल से छुड़ाना होगा! बहुजन हिताय और बहुजन सुखाय के घातक विश्वास को तिलांजलि देनी होगी। 'सर्वे भवन्तु सुखिनः' को दिशा में मांगलिक अभियान करना होगा!

आस्ति से नास्ति की कल्पना नहीं की जा सकती हैं किन्तु नास्ति से आस्ति की कल्पना नहीं की जा सकती हैं! आस्ति की परिपूर्णता में ही नास्ति की भी खपत हैं। आस्ति की परिपूर्णता का ज्ञान नास्ति के भ्रम को दूर कर सकता है अस्ति स्वयं वर्तमान है तो नास्ति की क्या आवश्यकता! आस्ति से ही निःस्तृत होकर नास्ति स्वयं आस्ति से ही किस हेतु संघर्ष करे! क्या यह संघर्ष आस्ति का विकास एवं प्रसार करने के लिए होता है? यदि कल्पना इस प्रकार की हो तो यह नितान्त भ्रामक है। आस्ति में हो जब नास्ति भी व्याप्त हो तो आस्ति नास्ति के संघर्षों से विकास की कल्पना की अपेक्षा हम यह क्यों न मानें कि स्वयं आस्ति ही अपने सम्पूर्ण स्वरूप को विभिन्न रूपों में दर्शाता है और निखिल ब्रम्हाण्ड में विराट होकर छाया रहता है। जागतिक अर्थ विकास एवं प्रसार उसी एक आस्ति की बहुरूपी अभिव्यक्ति है! विरोधी शक्ति के रूप में नास्ति के कल्पना से न तो आस्ति के आस्तित्व पर कोई प्रभाव पड़ता है और न तो अर्थ विकास के कार्य में कोई चमत्कारिक सफलता ही प्राप्त होती है। इसीलिये ईशावास्योपनिषद में गाया गया है कि यह सबकुछ ईश्वर का दिया हुआ है अतएव हमें यह सब कुछ उसी को अर्पित कर देना चाहिये। और उसी की आज्ञा से उसके द्वारा व्यक्त पदार्थों का भोग करना चाहिए। किसी के भी धन का अपहरण नहीं करना चाहिये। किसी के धन के अपहरण की उद्भावना जीव कारण से सम्बन्धित है, मानव कारण से नहीं। उपनिषदकार को जीवधारियों को द्वन्दात्मक स्वरूप का पूर्ण पता था इसीलिये उन्होंने पहले से ही इसकी व्यवस्था कर रखी है। यदि 'तेन त्यक्तेन भुंजीथा' के नियम का पालन सर्वत्र हो तो तथाकथित साम्यवादी कल्पना निरर्थक प्रसाणित हो जायेगी। समझ में नहीं आता कि





गयी है उसको किसी भी तर्क से तोपा नहीं जा सकता। ईसाई धर्म में प्रोटेस्टेण्टों और कैथेलिकों के घृणित युद्धों का, सैकणों वर्षों तक यरूसलम में चलने वाले ईसाइयों और इस्लाम धर्म के मानने वालों के नृशंश युद्धों का जिनको 'क्रुसेड' कहा जाता है धर्म के व्यवहारिक रूप ग्रहण करने का काला इतिहास है। वैदिक धर्म का भी विरोध भारत में जैन धर्म और बौद्ध धर्म ने किया किन्तु धर्म के नाम पर खून खराबा की बात कहीं नहीं सुनी जाती। अत्यन्त आधुनिक काल में सिक्ख धर्म का जन्म भारतवर्ष में हुआ। किन्तु वैदिक धर्म से इसके भी युद्ध की कोई कथा नहीं है! इस्लाम ने यूरोप में धर्म के नाम पर 'जेहाद' किया और हिन्दुस्तान में भी इसने धार्मिक अत्याचार की कोई सीमा नहीं छोड़ी। हिन्दुस्तान को काफिरों का देश कहा गया। धर्म के व्यवहार में उतारने की अनेकानेक घटनाओं से विरचित इतिहास के पृष्ठ मानवता के निर्दोष खून से रंगे हैं। धर्म और दर्शन के विश्व-प्रसिद्ध ज्ञाता डाक्टर राधाकृष्णन् ने अपनी पुस्तक 'the present crisis of faith' में लिखा है-

through out the history of islam, respect for other faith has been a persistent tendency.

(इस्लाम के सम्पूर्ण इतिहास में अन्य धर्मों के प्रति आदर की भावना इसकी दृढ़ सुनिश्चित नीति रही है) किन्तु तथ्य इसके पूर्ण विरोधी हैं। सिद्धान्त तो सभी धर्मों के मूल में एक है। सिद्धान्त आपस में कभी नहीं लड़ते यदि सिद्धान्त आपस में लड़े तो वे सिद्धान्त ही नहीं कहलायेंगे। किन्तु उनको व्यवहार में उतारने के तरीके में जब फर्क होना है तो उलझनें पैदा होती हैं और इसी लिये लड़ाइयाँ होती हैं। ये सारी बातें इतिहास से ही मालूम होती हैं। इस्लाम का इतिहास घोर असहिष्णुता एवं अत्याचार का इतिहास है। अन्य धर्मों के प्रति आदर की भावना। इस्लाम को छोड़ कर शेष सब में है। डाक्टर. एस० राधाकृष्णन् ने अपनी उस पुस्तक में औरंगजेब के कार्यों का अपवाद के रूप में उदाहरण भी दिया है।





इतिहास की घटनायें ही साक्षी हैं कि धर्म के नाम पर अत्याचार करने वाले एवं अपने धर्म के आगे अन्य धर्मों से घृणा करने वाले औरंगजेब की लिस्ट बहुत लम्बी है। ऐसे महापुरुषों के जीवन वृत्तान्त से इतिहास भरा पड़ा है। अन्य धर्मों के प्रति आदर की भावना रखने वाले मुसलमान शासक भी हुवे हैं किन्तु उनकी संख्या बहुत ही कम है। हमारी आज की धर्म निरपेक्षता की नीति मात्र धार्मिक प्रतिक्रिया की नीति है। अप्रत्यक्ष रूप से सह सापेक्षता की ही नीति कही जायेगी। धर्म इसलिये हैं कि वह व्यवहार में उतारा जाय और इसके व्यवहार में उतरने की पावन कथा से मानव जीवन धन्य हो। चिकनी-चुपड़ी भाषा के आवरण में झूठ की गोली खिलाना अपराध है। सत्य पर पर्दा डालना अधर्म है। प्यार को आस्तिक समझना पाप है।

बौद्ध धर्म की उपयोगिता और वास्तविकता प्रमाणित करने के निमित्त विदेशों में इसके प्रचलित होने का तर्क उपस्थित किया जाता है। जनता ताली पीटती है तो मंचासीन वक्ता या कवि का ललाट चमकने लगता है। किन्तु जनता और जनता की ताली की परिभाषा वह नहीं करता। ताली पीटने वाली जनता आनन्द से विभोर होकर उस विचार या वक्तव्य को प्रोत्साहित करती है जो उपस्थित जनसमूह का विचारों के योग्य होना नहीं, विचारों का जनसमूह के योग्य होना आवश्यक है। जनता अपनी सतह से ऊपर उठना नहीं चाहती, विचारों को अपनी सतह से उतर कर जनता के पास जाना पड़ता है। लोक रुचि को समझने की नहीं, उसको स्वीकार करने की अनिवार्यता मंच कारे जमीन पर लाकर बराबर करती है। जनता ऊँचे नहीं उठेगी, विचार नीचे आने की विवश हैं। इसी को फिल्म वाले 'बाक्स ऑफिस' सफलता कहते हैं और इसी के लिए जान देते हैं। जनता जो माल चाहती है वह धड़ाधड़ तैयार होता है। दुनिया ने बौद्ध धर्म को बड़ी मान्यता दी, इसको स्वीकार किया। उस समय के संसार का मानसिक स्तर बौद्ध धर्म के सिद्धान्तों से अधिक समझने के योग्य नहीं था। मध्यम मार्गी और भोगवादी होने के कारण आत्मा-परात्मा और दस शीलों का जंजाल





छोड़कर पॉच शीलों में सिमट कर रहना और अहं तथा तृष्णा से दुनिया को कायम किये रहने का ख्याल उन्हें बहुत पसन्द आया। उन्हें यह धर्म बड़ा व्यवहारिक और सरल प्रतित हुआ। जावा, सुमात्रा, बेर्नियो, कम्बोडिया, चीन, जापान, तिब्बत, वर्मा आदि पूर्वी देशों ने मांसाहार, मद और विषय भोग के साथ साथ तथागत के भी विचारों को स्वीकृति दी। दुद्ध धर्म वहीं रह गया। अपने देश से निकल गया। वैदिक भूमि अपने तेज में चमकती रही। इसी प्रकार इस्लाम, और ईसाई धर्म भी अपने में लड़ते-झगड़ते वैज्ञानिक युग के इस अजायबघर (म्यूजियम) में भकुआ बन कर रह गये हैं। किन्तु 'समिधा' अपने उपकरण जुटाने में सर्वदा सक्रिय रही।

अर्थ

दस्युराज बाल्मीकि की अर्थोपार्जन की नीति से उनके परिवार के सभी सदस्य तटस्थ थे। सबका लगाव उनके द्वारा उपर्जित अर्थ से था किन्तु कोई भी उनकी अर्थनीति का समर्थक नहीं था। बाल्मीकि का तत्काल अपनी अर्थनीति से घृणा हो गयी। उन्होंने डाका डालना और गरीबों को सताना बंद कर दिया। न तो उनके परिवार के सदस्य भूखों मरे और न वे ही! उनके जीवन की धारा मोड़ पा गया। निस्सन्देह यह एक व्यक्तिगत व्यवस्था थी किन्तु इससे लाभ समाज को हुआ। इसकी व्यवस्था को यदि सामाजिक रूप प्रदान कर दिया जाय तो इससे वही लाभ सबको होगा जो बाल्मीकि को अथवा उनके परिवार का हुआ।

आज सर्वत्र अर्थ की विषमता का सम्राज्य छाया हुआ है। लूट-पाट, नोच खसोट और तरह-तरह के भ्रष्टाचारों का बोलबाला है। ऐसा प्रतीत होता है कि सबको यही व्यवस्था प्रिय हो गयी है। दस्युराज बाल्मीकि के परिवार की तरह का परिवार कहीं रह नहीं गया है जो यह कहता कि हमें तुम्हारी अर्थनीति से घृणा है। जो ऐसा कहते भी हैं वे स्वयं परोक्ष रीति से इसी प्रकार की व्यवस्था के अनुकूल आचरण करते हैं। वह घटना कौन सी होगी जिससे सबको सही अर्थनीति की चेतना होगी! वह घड़ी कब आयेगी?





जीने के लिये आवश्यक भौतिक पदार्थों में मुक्त होने का गुण है। जिन भौतिक पदार्थों में जीवन की रक्षा करने की शक्ति होती है उन्हीं का भोग किया जाता है। भोगी भोग के द्वारा जीता है। भोग की वस्तुएँ तृप्ति की भाषा में चिर अतृप्ति की मार्मीक कथा रहस्यमय ढंग से कहती हैं किन्तु उस भाषा को जीवधारी समझ नहीं पाता! मानव भी किसी अंश तक जीवधारी है। वह भी भोग की सुरम्यता में ऐसा फंस जाता है कि उसके सूक्ष्म संकेतों से वह प्रायः उदासीन रहता है। भोगी और भोग का लगाव गहरा होता है। भोगी भोग में व्याप्त हो जाता है और भोग तो भोगी में ही प्रत्येक दशा में रहने को विवश है। भोग की वस्तुओं को भोगने वाला मानव यदि अपनी जीवधारी का उपाधि से कुछ ऊपर होता अर्थात् यदि वास्तव में वह मानव होता, मात्र जीवधारी नहीं, तो सम्भवतः चर अतृप्ति की मार्मीक कहानी का सम्पूर्ण रहस्य उद्घाटित हो जाता! तब अर्थनीति के सिद्धान्तों में प्रच्छन्न शाश्वत सत्य की अनुभूति होती और अर्थ तथा मानव समाज के बीच कल्याणकारी व्यवस्था सहज ही स्थापित हो जाती!

आर्थिक क्षेत्र में होने वाले संघर्षों से अनेक नये नये वर्ग संघर्षों की उत्पत्ति अनिवार्य है। इस वर्ग संघर्ष से गौतम बुद्ध की बहुजन हिताय बहुजन सुखाय की व्यवस्था प्रयोग में यदि सफल हो जाय तो भी मिनशेविक समाज (अल्प संख्यक) बोलशेविक (बहुसंख्यक) समाज के स्वत्व को छीनने के प्रयास से बाज नहीं आयेगा। सर्वे भवन्तु सुखिनः की कल्पना, मात्र ही रह जायेगी। और, जब तक सर्वे सुखिनः न भवन्ति तब तक वर्ग संघर्षों का क्रम चलता ही रहेगा। यह क्रम तब तक नहीं रुकेगा जब तक सर्वे निराम्याः न सन्ति तथा सर्वे भद्राणि पश्यन्ति!

प्रश्न यह है कि हम चाहते क्या है? क्या हम सबका सुख चाहते हैं या केवल कुछ का! क्या हम वर्ग संघर्ष चाहते हैं या शान्ति! हम जीवन को अस्त-व्यस्त करने के लिए ही मानव हैं या जीवन की आन्तरिक सुव्यवस्था के निमित्त! यदि हमें शान्ति और सुव्यवस्था प्रिय है और हम यदि वास्तव में सृष्टि में सर्वश्रेष्ठ शरीरधारी जीव हैं तो हमें





स्थापित नियम के उपयोगी पक्ष की अवहेलना कर तथा उसके अनुपयोगी पक्ष को अपनाकर किस अर्थनीति का संचालन करने के उद्देश्य से जहरीली नीतियों का प्रसार किया जाता है और सम्विधान तथा आचरण सहिता के ग्रंथों को डाल दिया जाता है?

वेद अर्थात् अर्थ। अर्थ का अर्थ है सारतत्व। सारतत्व का पर्याय है मूलतत्व सदैव विद्यमान रहता है। व्याख्याएँ इसी मूलतत्व के विकसित एवं प्रसारित स्वरूप हैं। वेद शब्द का अर्थ ही है मूल अर्थ-तत्व का प्रतिपादन! वेद का शब्दात्मा जौ 'विद' धातु है वह मूलार्थबोध के निमित्त है। सभी भौतिक पदार्थ अथवा अधिभौतिक सत्ताएँ इसी मूलतत्व की व्याख्याएँ हैं। विचित्रता देखिए द्वन्दात्मक भौतिक सिद्धान्त की वह एक भौतिक पदार्थ को दूसरे भौतिक पदार्थ से टकरा कर अर्थहीन अर्थ का विकास करना चाहता है? जब तक अर्थ अर्थ में मिल नहीं जाता तब तक व्याख्याएँ निरर्थक हैं। अतएव अर्थनीति भी ऐसी होनी चाहिये कि इससे मूलतत्व को समझने में सहायता मिले। वेद भूमि भारत के निवासी व्यर्थ की भौतिकी मायाजाल के बीच फँस गये हैं! अर्थ की समस्या जटिल नहीं है! अर्थ को अर्थ से जोड़ते ही सुन्दरतम अर्थनीति स्वतः निर्मित हो जायेगी जिससे सम्पूर्ण सृष्टि के संचालन का सवाल आधार मिलेगा अन्यथा जो विभीषका अर्थ के नाम पर मची है उससे सृष्टि का संहार रोका नहीं जा सकता!

काम

काम निरपेक्ष, निर्विकार, अद्वैत स्वरूप है। शिव का सत्ता का वही मूलाधार है और इसीलिये शिव का पर्याय एकलिंग अथवा ज्योतिलिंग माना जाता है। काम का स्वरूप सापेक्ष, विकारयुत और द्वैत नहीं है। काम तादात्म्य एवं तल्लीनता की गरिमामयी उच्चतम मनः स्थिति का नाम है। इसी उच्चतम मानसिक स्थिति में योग की साधना होती है, व्यायामशलाओं में व्यायाम के अभ्यास होते हैं, देश-प्रेम के लिये प्राणों का उत्सर्ग होता है, सिद्धान्तों की बलिवेदी पर अमर बलिदान होते हैं, मां अपने बच्चों का पालन-पोषण करती है, पिता परिवार का संचालन करता है, पुत्र पितरों का पिण्डदान





करता है, शिष्य गुरु दक्षिणा देते हैं, पत्नी पति की सेवा करती है, पति एकनिष्ठ ब्रम्हचर्य का पालन करके गृहस्थ धर्म की मर्यादा स्थापित किये रहता है। इसी मार्ग से बहुरूपनी द्वैत उपाधियों अपने अद्वैत स्वरूप को प्राप्त करती हैं और द्वैताद्वैत पद्धति से आवर्तन प्रत्यावर्तन का क्रम निरन्तर निवधि गति से चलता रहता है। कण से कण संयुक्त हैं, उनमें पार्थक्य नहीं हैं। अणु से अणु में दूरी नहीं है। कण, अण, परमाणु सकाम नियोजित हैं। इस प्रकार सम्पूर्ण सृष्टि एक विराट व्यवस्था में विबद्ध संचालित है। काम में भोग अथवा लिप्सा जैसा कोई वैशिष्ट्य नहीं है। यदि किसी प्रकार की लिप्सा जैसी कि विकारग्रस्त मानव पिण्डों में बहुधा देखी जाती है प्रकृति की आन्तरिक व्यवस्था में भी हो तो निस्सदेह सम्पूर्ण प्रकृति ही अराजक, उत्तेजक एवं विस्फोटक हो उठेगी।

काम का सम्बन्ध जितना कर्मेन्द्रियों से है उतनाही ज्ञानेन्द्रियों से भी है। प्रत्येक इन्द्रिय सकाम चेष्टारत है। जीवन के समस्त कार्य इन्द्रियों में प्रकृतया विभक्त हैं। जब भी कोई इन्द्रिय विशेष किसी कार्य का नेतृत्व ग्रहण करता है तो शेष इन्द्रियाँ अपने अपने ढंग से उस कार्य की सफलता में योगदान करती हैं। यह सब कुछ इन्द्रियों के सम्राट आत्मन की सन्तुष्टि के लिये होता है यह लम्बा कारवाँ आत्मा के नेतृत्व में दिन रात चला करता है। यदि मानव भी साधारण कोटिका जीवमात्र होता तो चेतन तत्व के द्वारा आत्मा के वास्तविक स्वरूप को पहचानने की माथा-पच्ची अनावश्यक थी। साधारण जीव को इस उलझन में डालने से कोई लाभ नहीं होता साधारण जीव प्रकृतया प्रवृत्तियों के अनुसार जीने को या मरने को बाध्य हैं। किन्तु मानव असाधारण जीव है। अतएव यह उत्तरदायित्व उसी का है कि चेतना के अधिनायकत्व में जीवन का युद्ध जीतकर आत्मा का विजय केतु पहराये। इस युद्ध में प्रत्येक सैनिक अपना अपना फर्ज अदा करता है। षड़यंत्र, विद्रोह, विश्वासघात का भी अपना विशेष स्थान है। इस प्रकार के कार्य उपाधि भेद एवं संस्कार भेद के कारण होते हैं। इसीलिये जीवन के युद्ध में कभी हार होती है, कभी जीत! अंग्रेजी-फौज की प्रबलता के समक्ष झौंसी की





रानी की हार निश्चित थी किन्तु इनकी यह हार कुछ अधम गद्दारों के कारण कुछ अधिक शीघ्रता से हो गयी। इसके विपरीत आत्मा के लड़ाई में महारानी की पूर्ण विजय रही। ये सारी बात सकाम हैं। योनि-लिप्सा मात्र ही काम नहीं है। इस लिप्सा विशेष का भी नियमन होता है और यह भी अपनी आभ्यान्तरिक शक्ति के योगदान से अविस्मरणीय प्रसंगों की पावन परम्परा स्थापित करती है। भारतीय चलचित्रों में प्रदर्शित काम वासना की तस्वीरें जीवन की वास्तविकता नहीं है। काम को, जीवन की इस अनिवार्य व्यवस्था को इस तंग नजर से देखना नीचता से भरी हुई शरारत है जिसको किसी भी भौति क्षमा करना घोर अपराध है। इस विचार को कहीं भी प्रश्रय नहीं मिलना चाहिये। साहित्य में तो यह और भी वर्जित है। इसके अन्तस से जीवन-पक्ष को उभारने की जरूरत है। इसी में गल-पच कर मरने की नहीं!

अधोमुखी कामुक प्रवृत्तियों का उपद्रव और आतंक जब भी सीमा का अतिक्रमण करने लग जाता है जब विवेक के अंकुश से उसको अनुशासन में लाया जाता है। 'तब शिखर तीसर नयन उधारा, चितवत काम भयेउ जारि छारा।' चन्दन में गन्ध की भौति काम सृष्टि में व्याप्त है। काम अनेकानेक उपाधियों से संयुक्त जीवन की अविच्छिन्न अंग है। पेड़ की छाल की तरह इसके जीवन से छीलकर अलग देखने की मूर्खता का भण्डाफोड़ नारद-मोह मे बड़े ढंग से दरसाया गया है। काम पर विजय करने के नारद के दम्भ का दमन काम की वास्तविकता, उपयुक्तता तथा इसके औचित्य को प्रसाणित निष्काम कर्म योग तथा अनासक्ति योग से भी काम की महत्ता ही सिद्ध होती है। यह काम उर्ध्वमुखी गति का द्योतक है और प्रवृत्तियों को निवृत्तियों के मार्ग पर ले आने की पद्धति विशेष है जिसके बिना मानव में और साधारण जीव में कोई अंतर नहीं रह जाता है। 'हंगर ऐण्ड सेक्स कण्ट्रोल द वर्ल्ड' की व्यवस्था देने वाले मानव को पशु से भिन्न नहीं मानते। यह तो अत्यन्त मोटी और भोली बात है। आहार निद्रा भय मैथुनन्व समान एतत् पशुर्मिनराणाम्। हंगर और सेक्स की उष्मा तो मानव में बड़ी विधि से शान्त





हो जाती है। मनुष्य होकर इस उष्मा में तो जलने से अच्छा है पशु होकर इस लहर का मौज लेना। फिर शिव के तीसरे नयन की तथा नारद-मोह नाटक की, निष्काम कर्मयोग की अथवा अनासक्ति योग की आवश्यकता ही नहीं रह जायेगी। काम एक स्वयं सिद्ध सत्य है, दर्शन है, विचारधारा है। प्रकृति ने स्वयं इसको अनुशासित एवं सन्तुलित रूप दिया है। चेतन तत्व के प्रभाव से इस प्रबल शक्ति के द्वारा मानव को उच्चतम स्थिति में पहुँचना अभीष्ट है। काम अपनी समस्त उपाधियों सहित ज्योतिर्लिंग की स्थिति में समाविष्ट हो जाता है। तभी उसको शिवत्व की पूर्ण अनुभूति होती है। यदि भौतिक विषय-भोग की कामना ही मानव को अभीष्ट हो तो इससे अच्छा तो यही कि चेतना एवं आत्मा का चोंगा वह अपने ऊपर से उतार फेंके और नग्न पाशाविक्ता का जीवन अपना ले क्योंकि परम उदारा और न्यायी प्रकृति ने पशु जीवन में भी इसकी बड़ी ही मर्यादित एवं संयमित व्यवस्था कर रखी है। फिर इस तत्व को समझने बूझने, थियरी गढ़ने या मत-मतान्तर की उलझन पैदा करने की मानसिक परीशानियों से भी मुक्ति मिल जाती है।

प्रकृति में जब विशेष सामान्य की स्थिति में रहते हैं। विशेषों की रचना ही इस प्रकार है। सामान्य से पृथक् विशेष की अपनी निज की कोई सत्ता नहीं होती। इसी प्रकार सामान्यों भी अलग से कोई बड़ा तालाब या कारखाना नहीं होता। सभी सामान्य विशेष बन कर ही रहते हैं। विशेषों में सामान्य प्रच्छन्न रहता है। विशेष इस स्थिति से अनभिन्न नहीं रहते। प्रकृति के इस नियम में काम का भी सम्यक नियोजन है। काम की सामान्य अवस्था विशेष अवस्था से भी भिन्न नहीं होती। इस प्रकार उसकी विशेष अवस्था भी सामान्य से हटकर नहीं होती। जब भी इस नियम में अवरोध उपस्थित होता है अथवा अवरोध उत्पन्न किया जाता या नियम टूटने लगता है तो त्राहि-त्राहि मच जाती है। रीति कालीन कवियों को यदि इस तथ्य की अनुभूति होती तो वे किसी रईसजादे की खुशामद में कविता कभी नहीं लिखते और न तो प्रकृति की





शक्ति नारी को रमणी समझ को उसको मात्र लिप्सा की और भोग की सामग्री मानते। पण्डित सुमित्रानन्दन पन्त को यह लिखने का आधार कदापि नहीं मिला होता-‘योनि मात्र रह गयी मानवी’। आश्चर्य है, प्रकृति की इस महती महिमामयी आदि शक्ति के अपमान का प्रतिकार अब तक नहीं हुआ!

शृंगार रस का मनमाना अर्थ लगा कर प्रकृति के शोभायमान स्वरूप को साहित्य में और जीवन में कितना लच्छित किया गया है! परमहंस रामकृष्ण ने अपनी धर्मपत्नी का शृंगार माता के रूप में किया था। क्या यह शृंगार रस नहीं है! मन्दिर में देव प्रतिभावों का जो शृंगार किया जाता है। उसमें और साहित्य के मन्दिर में होने वाले शृंगार में यह निन्दनीय, कुत्सित और गर्हित अन्तर कहाँ से आ जाता है! शृंगार रस से मानव के भीतर गोपनीय ढंग से व्याप्त जीवधारी की योनि लिप्स को उत्तेजित करना यदि अर्थ लगाया जाय तो कविता का अथवा आलोचना का इससे अधिक दुष्टतापूर्ण कुकार्य कल्पनातीत है। शृंगार जीवन का शुभ्र व्यक्त पक्ष है। इस शृंगार को देखने की आंख चाहिये। इस शृंगार की रसधार बहाने की सामर्थ्य चाहिये! इस शृंगार से तादात्म्य की साधना होनी चाहिये। काम इसी संकल्प को पूर्ण करने की विधा का नाम है। इसका शृंगार से कोई षड़यन्त्रकारी सम्बन्ध नहीं होता। काम इस शृंगार के गौरव का कीर्तिमान स्थापित करता है, इस पर सोने का पानी चढ़ाता है।

मोक्ष

कारण-कार्य प्रवाह को रोकना निर्वाण है। कार्य से कारण की ओर अग्रसर होने की पूर्णता मोक्ष है। कार्य, कारण होकर पुनः कार्योत्पत्ति करेगा ही। इस प्रकार मोक्ष प्राप्ति से सृष्टि क्रिया प्रभावित नहीं होती किन्तु निर्वाण प्राप्ति का लक्ष्य ही सृष्टि प्रवाह को रोक देना है। मोक्ष प्राप्ति के उपरान्त इच्छानुसार तद्भव सम्भव है किन्तु निर्वाण प्राप्ति के उपरान्त इच्छा की कोई उपाधि ही शेष नहीं रह जाती। अतएव तद्भव का प्रश्न ही नहीं उपस्थित होता। जि सिद्धान्त से सृष्टि का रक्षा न होती हो वह सिद्धान्त





कैसे मान्य हो सकता है? पुनः निर्वाण का दर्शन गृहस्थों के लिये कम श्रमणों के लिये ही अधिक वरेण्य है। ऐसा प्रतीत होता है कि कुछ लोग भव-जाल में चक्कर काटते रहने के लिये बने हैं और कुछ लोग इस जाल से मुक्त होकर निर्वाण की अवस्था में स्थायी सुख भोग करने के लिये हैं। मोक्ष के दर्शन में इस प्रकार की कोई द्वैध प्रणाली नहीं है। सभी मोक्ष के अधिकारी हैं। धर्म, अर्थ, काम का सम्यक भौति नियोजन करने सभी व्यक्ति मोक्ष की अवस्था प्राप्त कर सकते हैं।

इसीलिये जीवन चार पुरुषार्थ, चार आश्रम, पंच महाव्रत और तीन ऋणों में विश्लेषित किया गया है। पूर्ण जीवन की तैयारी आरम्भके पचीस वर्षों में होती है, तदुपरान्त पचीस वर्ष लोक-जीवन का संचालन करने के निमित्त, उसके बाद का पचीस वर्ष लोक-जीवन से विरक्त होने का और शेष पचीस वर्ष पूर्ण विरक्ति और संन्यास के निमित्त सुनिश्चित कर दिया गया है। जीवन के चारों आश्रमों को व्यवहार पक्ष में उतारने के लिये पंच महाव्रत का विधान किया गया है जिसमें अहिंसा, सत्य, अस्तेय, अपरिग्रह और ब्रम्हाचार्य का पालन नितान्त आवश्यक माना गया है। पंच महाव्रत के पालन से धर्म, अर्थ और काम क्रम से मानव को मोक्ष की अवस्था तक सहजही पहुँचा देते हैं। सामाजिक उत्तरादयित्वों से परांगमुख होने से बचाने के लिये गुरुऋण, मातृऋण और पितृऋण का पालन अनिवार्य माना गया है। इस प्रकार मानव जीवन की यह सम्पूर्ण व्यवस्था दार्शनिकता की भूमिपर खड़ी होकर समाज को देदीप्यमान और गौरवान्वित करती है। प्रकृति और पुरुष के रूप में नर-नारी का अभिनन्दन करते हुवे प्रत्येक व्यक्ति को चार वर्णों में विभाजित कर प्रत्येक व्यक्ति में ही चार जातियों का सभादेश किया गया है। इस व्यक्ति से समाज की रचना की कल्पना की गयी है। व्यक्ति का यह वर्गीकृत रूप समाज में भी सही रूप से घटित किया गया। जिस प्रकार चार अंगों में विभक्त व्यक्ति की एक ही अविच्छिन्न रूप है। व्यक्ति की चार शक्तियाँ व्यक्ति को चलाती है। समाज के चार वर्ण समाज को चलाते हैं। व्यक्ति में निहित चार





शक्तियों किसी से हीन नहीं है और व्यक्ति के लिये आवश्यक हैं। इसी प्रकार समाज के चारों वर्ण किसी से हीन नहीं हैं और सब मिलकर पूरे समाज का संचालन करते हैं। वर्ण, आश्रम, पंच, महाव्रत आदि का लक्ष्य धर्म, अर्थ और काम के द्वारा मोक्ष प्राप्ति है जिसको कुछ अधिक स्पष्ट और सजीव बनाने के लिये यज्ञों का भी विधान किया गया। यज्ञों के द्वारा अपने अभीष्ट की प्राप्ति का मार्ग और भी दिव्य, सरल तथा सुगम बन गया। जीवको ब्रम्हा के पास पहुँचने की सीढ़िया तैयार है। इतर प्रभाव वैदिक जीव को प्रभावित नहीं कर पाते! वैदिक जीवों को पुनः संस्कारों से भी मण्डित कर दिया गया है कि गर्भाधान की अवस्था से लेकर श्राद्ध कर्म तक, यहाँ तक के पिण्डदान के विधान में भी वे वहीं भटक न जाय! जीवन, समाज एवं मानव मात्र के कल्याण के लिये विहित इस उच्चकोटि के दार्शनिक, वैज्ञानिक और लैकिक वैदिक-विधान में भारतवर्ष में जन्म लेने के कारण प्रत्येक भारतीय को कृतया विश्वास है। इतर प्रभाव में रहते हुए भी उसके अवचेतन मस्तिष्क में प्रत्येक घड़ी इसका ध्यान रहता है। हजारों वर्षों की हमारी यह जीवन-निधि तप और त्याग की कमाई है। इससे हमारी पूर्ण सुरक्षा है। आधुनिक युग में विवेकानन्द और महात्मा गांधी ने इसको सिद्ध करके सम्पूर्ण विश्व का बोध कर दिया है।

वैदिक मंत्रों में दिव्य तेजस् की अवतारणा की महती शक्ति निहित है। मंत्रों के शुद्ध उच्चारणों से दीव्य तेजस् के अलैकिक रूप की रचना होती है जो यज्ञ मण्डप में प्रत्यक्ष होकर याज्ञिक को आध्यात्मिक शान्ति प्रदान करता है। मंत्रों का प्रत्येक अक्षर दिव्य तेजस् का अंग प्रत्यंग होता है। उस तेजस् के साथ तादात्म्य तभी सम्भव है जब मंत्रों का शुद्ध उच्चारण हो और उनका भावपूर्ण पाठ हो। मंत्रों में किञ्चित मात्र परिवर्तन से उद्देश्य से विरत होना पड़ेगा। प्रार्थना इसी पद्धति विशेष का सुक्ष्म रूप है। ध्यान और प्रार्थना, मनन और चिन्तन का भाव-शुद्धि से गहरा सम्बन्ध है। मोटी बात है कि चंचल चित्त से साधारण सी बात भी समझ में नहीं आती। कोई भी कार्य





हो, चित्त को प्रत्येक ओर से समेटना अत्यावश्यक है अन्यथा पथ और पग रखना भी कठिन हो जाता है। दिव्य तेजस् की अनुभूति और उसके साक्षात्कार का ऐसी अवस्था में प्रसंग ही उपस्थित नहीं होता।

संसार यज्ञशाला है। जीवन एक यज्ञ है। मनुष्य याज्ञिक है। यज्ञ के विभिन्न उपकरणों में समिधा का अपना विशिष्ट स्थान है। समिधा में अग्नि धारण करनेकी शक्ति होती है। समिधा से उत्पन्न अग्नि वैदिक मंत्रों द्वारा प्रेरित हवन सामग्री को आत्मसात करती है और उसको परिवर्तित रूप में प्रत्येक दिशा में प्रचारित एवं प्रसारित कर देती हैं। सम्पूर्ण वायुमण्डल पवित्र यज्ञ-धूम से परिव्याप्त हो उठता है और आहूत दिव्य शक्तियाँ अनुभूति में प्रत्यक्ष हो जाती हैं। आवाहन, स्थापन, अर्चन, पूजन, बन्दन के पश्चात् हवन वह अन्तिम विधा है, जिसके पश्चात् ही जीवन को आत्मिक शान्ति एवं दिव्य ज्योति के रूप में पुण्य फल प्राप्त होता है। वेदों का अन्त वेदान्त में और यज्ञान्त समिधा में सम्पन्न होता है।

चेतन मन के सहयोग से अचेतन मन का निर्विकल्प मन की ओर प्रस्थान या यूँ कहा जा सकता है कि मानव कारण के सहयोग से जीव कारण का ब्रह्म कारण से तादात्म्य ही वास्तविक प्रगति है जिसका सोपाधिक ज्ञान संगत लक्षण वैशिष्ट्य के कारण कभी छायावाद की तो कभी रहस्यवाद की संज्ञा धारण कर लेता है किन्तु वस्तुतः अन्ततोगत्वा यही नग्न यथार्थवाद है। जिन साधनों से चेतन मन, अचेतन मन को निर्विकल्प मन की स्थिति में पहुँचा सकता है वे 'समिध' भी, प्रणति से स्पष्ट हो जाते हैं। इसके लिये अलग से कानून बनाने की जरूरत नहीं है। वैदिक संहिता द्वारा प्रस्तुत संविधान ही यथेष्ट है।

जीवन की विविध अनुकूल प्रतिकूल अवस्थाओं के मध्य से अनुभूतियाँ स्वतः समिधा के रूप में संग्रहीत होकर अव्यक्त को प्रत्यक्ष करने की निष्ठा से व्यग्र हैं। पुकारने पर प्रिय अवश्य आता है। यह विश्वास अपने आप में एक जीवित सत्य है-





सब तन मन धन मिट जाये
जीवन यौवन लुट जाये
तेरी दुनिया में मेरी
बस एक रटन रह जाये
सब खोकर क्या पाता मैं
यदि तुम न रटन हो मन की ।
यदि तुम न रटन हो मन की ।

जीवन और जगत की विविध चित्रावली के मध्य उस विभु के एकात्म स्वरूप का दर्शन ही 'समिधा' का अभीष्ट है। जग अपने प्रिय को पालेगा, निज प्रिय को तू गुहराये जा, पंक्षी तू निर्भय गाये जा ।

तुम्हारी आराधना गीतों से करूँ, इसीलिये यह समिध संग्रहीत है। यज्ञ मण्डप के पवित्रा धूम्रपुंज से दिग्मण्डल को परिव्याप्त कर दो। मुझसे चाहे जो चाकरी लो। मैं तो तुम्हारी इच्छाओं का मात्रा दास हूँ ।

जुलाई 1970
बरहज, देवरिया

मोती बीए

